

۲۸ آپتیں

مولانا خالد سعیف اللہ رحمانی

المعہد العالیٰ الاسلامی حیدر آباد

[www.bhatkallys.com](http://www.bhatkallys.com)



## ۲۴۳ آیتیں

قرآن مجید اللہ تعالیٰ کی کتاب ہے، یہ انسانیت کے لیے ابدی پیغام اور زندہ دستور اعمال ہے، یہ یک وقت دماغ کو بھی مطمئن کرتی ہے اور بربط دل کو بھی چھیڑتی ہے، یہ ایک انقلاب انگیز کتاب ہے، جیسے سورج کی تمازت میں کبھی کمی نہیں آسکتی اور سمندر کی وسعتوں کو کم نہیں کیا جاسکتا، اسی طرح اس کتاب کی اثر انگیزی، اس کی تاثیر، دلوں کو زیر وزبر کر دینے کی صلاحیت اور فکر و نظر پر چھا جانے کی طاقت میں کبھی کوئی کمی نہیں ہو سکتی، یہ رواں و روحانی زندگی میں انسان کی رہنمائی کی پوری صلاحیت رکھتی ہے، اس لئے اس کی آب و تاب میں کوئی فرق نہیں آسکتا، خود اللہ تعالیٰ نے اس کی حفاظت کا وعدہ فرمایا ہے، (الجر: ۹) جو اس بات کا اعلان ہے کہ قرآن مجید قیامت تک اپنی تمام خصوصیات کے ساتھ محفوظ رہے گا۔

دنیا میں جو دوسری مذہبی کتابیں ہیں، انسانی زندگی سے ان کا رشتہ ٹوٹ چکا ہے، آج کوئی ہندو، بدھست یا عیسائی اپنی تجارت، کاروبار، نظام حکومت، طریقہ عدل و انصاف، ازدواجی زندگی، خاندانی تعلقات، مختلف قوموں کے باہمی روابط اور اس طرح کے دوسرے مسائل میں اپنی مذہبی کتابوں سے رجوع نہیں کرتا، نہ اپنے مذہبی علماء سے احکام و مسائل معلوم کرتے ہیں، زیادہ سے زیادہ بعض قومیں خس و برکت وغیرہ کے سلسلہ میں جو توہمات ہیں، ان کے لیے مذہبی شخصیتوں سے رجوع ہوتے ہیں اور کچھ عبادتی رسوم کو اپنی عبادات گاہوں میں انجام دے لیتے ہیں، عام لوگ ان کتابوں کو نہ پڑھتے ہیں، نہ سمجھتے ہیں، سمجھا جاتا ہے کہ کچھ مخصوص لوگ ہی اس کو پڑھنے اور سمجھنے کے اہل ہیں، اس لیے ان قوموں کی زندگی میں مذہب کا ہمہ گیر تصور نہیں پایا جاتا اور وہ زندگی کے عام مسائل میں اپنی خواہش کے قرع ہیں، نہ کوئی حلال

ہے نہ حرام، نہ جائز، نہ ناجائز اور نہ مکروہ نہ مستحب۔

لیکن یہ ایک حقیقت ہے کہ اُمّتِ مسلمہ اپنی بہت سی کمزوریوں اور کوتاہ عملیوں کے باوجود آج بھی اپنے مذہب سے مربوط ہے، خود ہمارے ملک ہندوستان میں بیسیوں دارالافتاء ہیں، جن کے پاس روزانہ سینکڑوں کی تعداد میں قتاویٰ کی ڈاک آتی ہے اور لوگ زندگی کے نوع ب نوع مسائل کے بارے میں حکم شرعی دریافت کرتے ہیں، کسی جرودباڑ کے بغیر اپنے سینکڑوں نزاعات کو شرعی پنچایت اور دارالقضاۓ ہی میں لے جاتے ہیں اور مسلمان چاہے زندگی کے کسی بھی شعبہ میں ہو، اس کی خواہش ہوتی ہے کہ وہ شریعت کے دائرہ میں رہتے ہوئے اپنی زندگی گزارے، اسی چیز نے اسے الحاد و بد دینی کے اس طوفان میں بھی دین سے مربوط رکھا ہے اور وہ اس لادینی ثقافت کے آگے سرتسلیم خم کرنے کو تیار نہیں ہیں، جس کے سامنے آج تمام قویں اپنی شکست تسلیم کرچکی ہیں، یہ سب قرآن مجید کا فیض ہے، یہ وہ چیز ہے جس نے حق اور سچائی کے دشمنوں کو قرآن مجید کے خلاف کھڑا کر دیا ہے؛ لیکن یہ بات کہ قرآن مجید کا کچھ حصہ حذف کر دیا جائے، کوئی نئی بات نہیں ہے، یہ مطالبہ تو خود نہ ول قرآن کے زمانہ میں بھی رہا؛ لیکن جیسے ان معاندیں کی خواہش ناکام و نامراد ہوئی، آج جو لوگ قرآن مجید کے خلاف زبان کھول کر سورج پر تھوکنے کی کوشش کر رہے ہیں، ان کی اس بے جا خواہش اور مطالبہ کا بھی وہی حشر ہوگا۔

ہندوستان میں حقیقت پسند ہندو علماء نے ہمیشہ قرآن مجید کو عقیدت و احترام کی نظر سے دیکھا ہے، گاندھی جی اور ونو با بھادوے مذہبی شخصیت کے حامل تھے، گاندھی جی قرآن مجید سے بہت متاثر تھے اور اس کی تلاوت بھی کیا کرتے تھے، یہی حال و نوباتی کا تھا، انھوں نے تو قرآن کی منتخب آیات کا ترجمہ اور مختصر تشرح بھی ”روح القرآن“ کے نام سے مرتب کی ہے، ہندوستان میں طباعت و اشاعت کی موجودہ سہلوں اور پریمیں کی کثرت کے ذور سے پہلے قرآن مجید کی طباعت میں سب سے نمایاں کام ”مشی نولکشور لکھنؤ“ کا ہے، وہ صحت کے مکمل

اہتمام کے ساتھ قرآن مجید طبع کیا کرتے تھے اور طباعت کے لئے سنگی تختیاں تیار کرتے تھے، نیز انھیں احتراماً دوسری زیر طباعت کتابوں اور ان کی تختیوں سے اوپر رکھا کرتے تھے، یا ان ہندو بزرگوں کا حال تھا، جنھوں نے قرآن مجید کو پڑھا تھا اور براہ راست اس عظیم کتاب کے مطالعہ کی سعادت حاصل کر چکے تھے۔

### قرآن مجید کے بارے میں ہندو علماء کے تأثیرات

قرآن مجید کے بارے میں بابا بھوپندرناٹھ باسوفرماتے ہیں :

تیرہ سو برس کے بعد بھی قرآن کی تعلیم کا یہ اثر موجود ہے کہ ایک خاک روپ بھی مسلمان ہونے کے بعد بڑے بڑے خاندانی مسلمانوں کی برابری کا دعویٰ کر سکتا ہے۔

بابو پن چندر پال کہتے ہیں :

قرآن کی تعلیم میں ہندوؤں کی طرح ذات، پات کا امتیاز موجود نہیں ہے، نہ کسی کو محض خاندانی اور مالی عظمت کی بنا پر بڑا سمجھا جاتا ہے۔

مشہور قائد مسزسر و جنی نائیڈ و کا یہ بیان کس قدر حقیقت پسندانہ ہے :

قرآن کریم غیر مسلموں سے بے تعصی اور رواداری سکھاتا ہے، دنیا اس کی پیروی سے خوش حال ہو سکتی ہے۔

بابائے قوم مہاتما گاندھی جی کا ارشاد ہے :

مجھے قرآن کو الہامی کتاب تسلیم کرنے میں ذرہ برابر بھی تاہل نہیں

ہے۔ (سروزہ دعوت: ۱۳، مریٰ: ۱۹۸۸ء، ص: ۶۷)

### قرآن مجید کے ہندو متزمین و ناشرین

قرآن مجید سے اسی تعلق اور عقیدت کا اثر ہے کہ مختلف ہندو اہل علم نے قرآن مجید کا

ہندی زبان میں ترجمہ کیا ہے، یا قرآن کی منتخب آیات کو اپنی زبان میں منتقل کیا ہے، وہ نوبہ بھاوے کی ”روح القرآن“ کا ذکر اوپر آچکا ہے، ہندی کے مشہور شاعر بھارتیبند و ہرش چندر نے بھی قرآن کا ترجمہ شروع کیا تھا، جو رسالہ ”ہرش چندر“ میں ۱۸۷۷ء میں شائع ہونا شروع ہوا تھا، لکھنؤ کے نند کمارا ادستھی نے بھی قرآن پاک کا اردو میں ترجمہ کیا ہے، آریہ ساجیوں کی طرف سے بھی وید کے منتروں سے تقابل کرتے ہوئے قرآنی آیات کا انتخاب مع ترجمہ شائع کیا گیا ہے، ۱۹۹۳ء میں ہندوستان کے سابق کیینٹ سکریٹری و نوڈ چندر پانڈے نے بھی قرآن کا ترجمہ کیا ہے، انھیں اعتراف ہے کہ یہ انسانی کلام نہیں ہے بلکہ وحی ہے، سردار جگجوٹ سنگھ کی فرمائش پر کنہیا لال کھنڈاری نے بھی قرآن کا ترجمہ کیا، جو چار سو پندرہ صفحات پر دھرم سنجال دھیانہ سے ۱۸۸۲ء میں شائع ہوا تھا، اس ترجمہ میں شاہ عبدالقادر صاحب کے ترجمہ سے مدد لی گئی ہے۔

بگال کے ایک ہندو عالمگریش چندر سنگھ نے ۱۸۸۱ء میں قرآن مجید کا بگالی زبان میں ترجمہ کیا، ۱۹۲۶ء میں بنگلہ بولنے والے مسلم علماء نے اس ترجمہ کو مستند قرار دیا، پنڈت کیلاش چندر برہست نے جناب امام الدین رام نگری کے ساتھ مل کر مولانا صدر الدین اصلاحی مرhom کے ترجمہ کو ہندی میں منتقل کیا، یہ ترجمہ ۱۹۵۵ء میں رامپور سے شائع ہوا اور اس کے صرف دو ہی پارے منظراً عام پر آسکے، جناب پران ناتھ نے اپنی گجراتی تالیف ”قلزم سروپ“ میں قرآن اور وید کے متن کا انتخاب پیش کیا ہے، دھن پرکاش ایڈو کیٹ سپریم کورٹ دہلی نے قرآن مجید کا منظوم ہندی ترجمہ ”پوتر قرآن درشن“ کے نام سے کیا ہے، جسے ”لوک پرکاش“ نے شائع کیا ہے اور فروری ۲۰۰۰ء کے کتابی میلہ میں اسے نمائش و فروخت کے لئے بھی رکھا گیا تھا، شیخ محمد یوسف کا ہندی ترجمہ قرآن جس شخصیت نے شائع کیا، وہ ہیں پنڈت دولت رام شرما، یہ ترجمہ اسٹار پر لیس بازار ہال امریسر سے اشاعت پذیر ہوا تھا۔ (ملخص از دراسات اسلامیہ کے فروع میں ہندوؤں کا حصہ، ص: ۱۵۸)

یہ ان ہندو بزرگوں کا حال تھا، جنہوں نے قرآن مجید کو پڑھا تھا اور براہ راست اس عظیم کتاب کے مطالعہ کی سعادت حاصل کر چکے تھے۔

اب یہ بے چارے وی، اتیج، پی والے جو سیاست کے لیے مذہب اور دھرم کا ناجائز استعمال کرتے رہے ہیں اور اپنی زہر آسودہ تقریروں اور تحریروں کے ذریعہ انسانوں کو باشندہ اور دلوں کو تقسیم کرنے کا کام کر رہے ہیں، ان ہی لوگوں نے سیدھے سادھے، سادہ لوح ہندو بھائیوں کے دلوں میں نفرت کے نقج بونے اور مسلمانوں کے خلاف تشدید پیدا کرنے کی غرض سے قرآن مجید کی ۲۲ آیتوں کا انتخاب کیا ہے اور ان کے ذریعہ یہ بتانے کی کوشش کی جا رہی ہے کہ قرآن کریم غیر مسلموں کو قتل کرنے، ان کا شمن ہونے اور انھیں دوست نہ بنانے کی تعلیم دیتا ہے، اس لئے مسلمان کبھی بھی غیر مسلموں کے حق میں مہربان اور حرم دل نہیں ہو سکتے۔

اس پروپیگنڈے کی حقیقت یہ ہے کہ انھیں آگے پیچھے کے مضمون سے کاٹ کر یا جن غیر مسلموں سے عہدِ نبوت کے مسلمانوں کا سابقہ تھا، ان کو نظر انداز کر کے اور ان آیات کو ان کے نازل ہونے کے پس منظر کو بیان کئے بغیر پیش کیا جا رہا ہے، ظاہر ہے کہ کسی بھی بات کو اگر اس کے پس منظر سے ہٹا دیا جائے، یا اس کو آگے یا پیچھے کی عبارتوں سے کاٹ کر پیش کیا جائے تو اچھی سے اچھی بات کا بھی غلط مفہوم نکالا جا سکتا ہے، اسی پس منظر میں ضرورت محسوس ہوتی ہے کہ ان آیات کے بارے میں صحیح صورتِ حال پیش کر دی جائے۔

بھیثیت مجموعی یہ آیات تین طرح کی ہیں: دس آیات جہاد سے متعلق ہیں، چھ آیات غیر مسلموں سے تعلق و دوستی رکھنے نہ رکھنے اور ان کے دوستی کے لائق ہونے اور نہ ہونے سے متعلق ہیں اور آٹھ آیتیں غیر مسلموں پر عذاب سے متعلق ہیں، جن آیات کو زیادہ تر پروپیگنڈہ کا ذریعہ بنایا گیا ہے، وہ جہاد سے متعلق آیتیں ہیں، اس لئے پہلے ان ہی آیات پر گفتگو کی جاتی ہے :

### جہاد سے متعلق آیات

(۱) وَدُّوا لَوْ تَكُفُّرُونَ كَمَا كَفَرُوا فَتَكُونُونَ سَوَاءٌ فَلَا

تَسْخِذُوا مِنْهُمْ أُولَيَاءِ حَتَّىٰ يَهَا جِزْرًا فِي سَبِيلِ اللَّهِ فَإِنْ تَوَلُوا  
فَخُذُوهُمْ وَاقْشُلُوهُمْ حَتَّىٰ وَجَدَتْمُوهُمْ وَلَا تَسْخِذُوا مِنْهُمْ  
وَلَيَأُولَئِنَّصِيرًا۔ (النَّاسَاءُ: ۸۹)

وہ چاہتے ہیں کہ جیسے یہ لوگ کفر کر رہے ہیں تم بھی کفر کرو؛ تاکہ تم ایک جیسے ہو جاؤ، تو تم ان میں سے کسی کو دوست نہ بناؤ، جب تک وہ اللہ کی راہ میں ہجرت نہ کر جائیں، اگر وہ اس کی خلاف ورزی کریں، تو انھیں جہاں کہیں پاؤ، کپڑو اور قتل کرو اور ان میں سے کسی کو دوست اور مددگار نہ بناؤ۔

اس آیت کا پس منظر یہ ہے کہ اس وقت اہل مکہ نے مسلمانوں کو بے حد اذیت پہنچائی تھی، یہاں تک کہ ان کے قتل کے درپے ہو گئے تو مسلمانوں کو مجبور ہو کر ترک وطن کرنا پڑا اور انہوں نے مکہ سے مدینہ ہجرت کی، پھر یہاں بھی مسلمانوں کا چین و سکون انھیں پسند نہیں آیا اور انہوں نے بار بار مدینہ پر اپنی یلغار جاری رکھی، ظاہر ہے جو لوگ مسلمانوں کی جان کے درپے ہیں، تو اپنی مدافعت کے طور پر وہاں مسلمانوں کو بھی اس بات کا پورا حق حاصل تھا، کہ وہ ان کی زیادتیوں کا جواب دیں، اس آیت سے یہ بات بھی واضح ہوتی ہے کہ وہ مسلمانوں سے تبدیلی مذہب اور ارتداد سے کم کسی اور بات پر رضامند نہیں تھے، جو ظاہر ہے کہ کھلا ہو ظالم ہے۔ پھر اس سے اگلی آیات کو دیکھا جائے تو بات پوری طرح واضح ہو جاتی ہے، اللہ تعالیٰ کا

ارشاد ہے :

إِلَّا الَّذِينَ يَصِلُونَ إِلَى قَوْمٍ بَيْنَكُمْ وَبَيْنَهُمْ فَيُشَافِقُ أَوْ  
جَاءُوكُمْ حَصِرَتْ صُدُورُهُمْ أَنْ يُقَاتِلُوكُمْ أُو يُقَاتِلُوكُمْ فَوْمَهُمْ  
وَلَوْ شَاءَ اللَّهُ لَسَلَطَهُمْ عَلَى كُمْ فَلَقَاتُوكُمْ فَإِنْ اعْتَرَلُوكُمْ  
فَلَمْ يُقَاتِلُوكُمْ وَالْقُوَا إِلَيْكُمُ السَّلَامُ فَمَا جَعَلَ اللَّهُ لَكُمْ  
عَلَيْهِمْ سَبِيلًا۔ (النَّاسَاءُ: ۹۰)

سوائے ایسے لوگوں کے جوان سے جاملیں، جن کے اور تمہارے درمیان عہد (معاہدہ امن) ہو، یا وہ تمہارے پاس اس طرح آئیں کہ نہ تم سے لڑنا چاہتے ہوں نہ اپنی قوم سے؛ حالاں کہ اگر اللہ چاہتے تو ان کو تم پر مسلط کر دیتے، پھر وہ تم لوگوں سے جنگ کرتے، تو اگر وہ تم سے کنارہ کش رہیں جنگ نہ کریں اور صلح پیش کریں، تو اللہ تعالیٰ نے تمہارے لئے ان کے خلاف کوئی راستہ نہیں رکھا ہے۔

دیکھئے! اس آیت نے اس بات کو واضح کر دیا کہ اس سے پہلی آیت میں قال کا حکم ان لوگوں سے ہے جو مسلمانوں سے بر سر جنگ ہوں، جو غیر مسلم مسلمانوں کے حليف ہوں، یا مسلمانوں کے حليف کسی غیر مسلم گروہ کے حليف ہوں، یا غیر جاندار ہوں، نہ مسلمانوں سے جنگ چاہتے ہوں اور نہ ان لوگوں سے جو مسلمانوں سے جنگ کی حالت میں ہوں، تو ان تینوں طرح کے لوگوں سے مسلمانوں کے لیے قال درست نہیں؛ بلکہ قرآن نے صاف طریقہ پر مسلمانوں کو حکم دیا کہ جو غیر مسلم مسلمانوں کے ساتھ صلح و امن کا راستہ اختیار کریں، مسلمانوں کو ضرور ہی ان کے اس روایہ کا جواب صلح اور امن سے دینا چاہئے اور کوئی زیادتی نہیں کرنی چاہئے۔

### دوسری آیت

(۲) يَا أَيُّهَا الَّتِيْ حَرَضَ الْمُؤْمِنِينَ عَلَى الْقِتَالِ إِن يَكُن فِيْكُمْ

عَشْرُونَ صَابِرُونَ يَغْلِبُوْنَ مَئَةً وَإِن يَكُنْ فِيْكُمْ مَئَةً يَغْلِبُوْا

أَلْفًا مِنَ الَّذِيْنَ كَفَرُوا بِإِنَّهُمْ قَوْمٌ لَا يَفْقَهُوْنَ - (انفال : ۶۵)

اے نبی! ایمان والوں کو قتال پر آمادہ کیجئے، اگر تم میں سے بیس

آدمی بھی ثابت قدم ہوں گے تو وہ سو پر غالب آ جائیں گے اور اگر سو

آدمی ایسے ہوں تو ایک ہزار میکرین پر بھاری رہیں گے؛ کیوں کہ

یہ ایسے لوگ ہیں جو سمجھ نہیں رکھتے۔

یہ آیت رسول اللہ ﷺ پر غزوہ بدر کے بعد نازل ہوئی؛ بلکہ یہ پوری سورت ہی زیادہ تر غزوہ بدر کے واقعات اور اس واقعہ سے متعلق شرعی احکام پر مشتمل ہے، غزوہ بدر ان حالات میں ہوئی کہ مسلمان ظلمان کے سے نکال دیئے گئے تھے، بہت سے ہجرت کرنے والے مسلمانوں کے قریب ترین اعزہ کو جبراً کمہ میں روک لیا گیا تھا، اہل کمہ کے مقابلہ مسلمان تعداد میں کم تھے، اسلحہ اور دوسرے وسائل کے اعتبار سے بھی کمہ کے حملہ آوروں کا پڑھ بھاری تھا، اس پس منظر میں مسلمانوں سے کہا گیا کہ وہ اپنی تعداد کی پر نظر نہ رکھیں؛ بلکہ اپنے مقصد پر نگاہ رکھیں، کہ کمہ کے لوگ تو بن سمجھے بوجھے محض اکسانے پر حملہ آور ہو رہے ہیں اور مسلمانوں کا مقابلہ کرنا ایک خاص مشن کے تحت ہے، اس لیے اگر تم کم بھی ہو تو زیادہ لوگوں پر غالب آسکتے ہو، اب غور کیجئے، کہ اس میں کن غیر مسلموں سے مقابلہ کے لیے مسلمانوں کو ترغیب دی گئی ہے، ان غیر مسلموں کے خلاف جونہ تھنھے والے تلاطم کی طرح آگے بڑھ بڑھ کر مسلمانوں پر حملہ کر رہے تھے اور ان کے جان و مال کے در پیچے تھے، اگر مسلمانوں کی طرف سے پہلی ہوتی تو یہ جنگ بدر کے بجائے (جو مذینہ کے قریب واقع ہے) کمہ کے قریب ہوئی ہوتی، تو کیا حملہ آوروں کے لئے مقابلہ پر ابھارنا کوئی ناواجی بات ہے؟ اگر ہمارے ملک پر دشمن حملہ آور ہوں تو کیا ہمارا یہ فرض نہیں ہوگا کہ ہم اہل وطن کو ان سے مقابلہ کی ترغیب دیں؟ غور کیجئے کہ ظلم کرنا مذموم ہے یا ظلم کا جواب دینا، یہ ایسی بات ہے جسے معمولی عقل و فہم کا آدمی بھی سمجھ سکتا ہے۔

### تیسرا آیت

(۳) فَإِذَا انسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ

حَتَّىٰ وَجَدُّهُمْ وَخُذُّهُمْ وَاحْصُرُوهُمْ وَافْعُدُوهُمْ

كُلَّ مَرْصِدٍ فَإِنْ تَابُوا وَأَفَمُوا الصَّلَاةَ وَآتُوا الزَّكَاةَ فَخَلُّوْا

سَيِّلَاهُمْ، إِنَّ اللَّهَ غَفُورٌ رَّحِيمٌ۔ (اتوبۃ: ۵)

جب حرمت والے مہینے گذر جائیں، تو تم ان مشرکوں کو جہاں کہیں

پاؤ، قتل کرو، انھیں پکڑو، گھیر و اور ہر گھات کی جگہ ان کی تاک میں  
بیٹھو، پھر اگر یہ توہہ کر لیں، نماز قائم کریں، زکوٰۃ ادا کریں، تو ان کا  
راستہ چھوڑ دو، بے شک اللہ معاف کرنے والے مہربان ہیں۔

اس آیت کے مضمون ہی سے ظاہر ہے کہ یہ ان اہل مکہ کے بارے میں ہے جو حرام  
مہینوں کا احترام کرتے تھے، جو بہت سے مسلمانوں کے قاتل تھے، بہت سے مہاجرین کے  
رشته داروں کو انھوں نے روک رکھا تھا، جہاں کہیں کوئی مسلمان ان کے ہاتھ آ جاتا تھا، اسے  
گرفتار کر لیتے تھے اور اسے قتل کر کے یا قاتلوں کے ہاتھ بیچ کر ہی دام لیتے تھے، اس سلسلہ  
میں حضرت خبیب رض کا واقعہ بہت مشہور ہے، جنھیں گرفتار کر کے اہل مکہ کے ہاتھوں فروخت  
کیا گیا اور انھوں نے غزوہ بدربالیں ہلاک ہونے والے اپنے مورث کے بدلہ نہایت بے دردی  
اور سفا کی کے ساتھ انھیں شہید کر دیا، انھیں مشرکین کے بارے میں فرمایا گیا کہ تم بھی ان سے  
ان کے مظالم کا بدلہ لے سکتے ہو۔

اس آیت سے پہلے اور اس کے بعد جو آیتیں آ رہی ہیں، اگر انھیں پڑھ لیا جائے تو  
صاف معلوم ہوتا ہے کہ اس سے مشرکین کا ایک خاص گروہ مراد ہے نہ کہ تمام مشرکین؛ چنانچہ  
آگے چل کر ارشاد ہوتا ہے :

أَلَا ثَقَاتِلُونَ قَوْمًا نَكْفُوا أَيْ مَانَهُمْ وَهُمُوا يَأْخُرُاجُ الرَّسُولِ  
وَهُمْ بَدُؤُونَ كُمْ أَوَّلَ مَرَّةً أَنْحَشُوْنَهُمْ فَاللَّهُ أَحَقُّ أَنْ تُحْشَوْهُ إِنْ  
كُنْتُمْ مُؤْمِنِينَ۔ (التوہہ: ۱۳)

کیا تم ایسے لوگوں سے قتال نہیں کرو گے جنھوں نے اپنے عہد توڑ دیئے  
، رسول کو جلاوطن کرنے کی ٹھان لی اور انھوں نے تمہارے مقابلہ میں  
خود ہی پہلی کی ہے؟ کیا تم لوگ ان سے ڈرتے ہو؟ اللہ تعالیٰ زیادہ اس  
لائق ہیں کہ تم ان سے ڈروا گر تم ایمان لانے والے ہو۔

اس آیت نے بات صاف کر دی کہ پہلے جن مشرکین سے قتال کا حکم دیا گیا ہے، یہ وہ لوگ ہیں، جنہوں نے مسلمانوں کے ساتھ عہد شکنی کی، مسلمانوں کو وطن سے بے وطن کرنے پر کمر بستہ رہے اور نقصان پہنچانے اور حملہ کرنے میں پہل کی؛ چنانچہ علامہ آلویؒ نے اوپر (آیت نمبر: ۵) میں جن مشرکین کو قتل کرنے کا حکم دیا گیا، ان کے بارے میں یہی لکھا ہے کہ اس سے یہی عہد شکنی کرنے والے مشرکین مراد ہیں：“المراد من المشركين الناكثون” (روح المعانی: ۷۳/۶)۔ پھر سورہ توبہ کی اس دوسری آیت (آیت نمبر: ۱۳) نے اس بات کو واضح کر دیا کہ قرآن نے بطور جواب اور مدافعت کے مشرکین سے قتال کی بات کہی ہے؛ کیوں کہ پہل ان ہی کی طرف سے تھی، یہ آیت اور آگے آنے والی آیت بھی دراصل فتح مکہ سے پہلے نازل ہوئی ہے، مشرکین مکہ نے ان آیات کے نازل ہونے سے پہل اولاد تو مسلمانوں کو ان کے وطن مکہ سے نکالا، پھر تین جنگیں ان پر مسلط کیں، بحربت کے پہلے سال غزوہ بدر، دوسرے سال غزوہ احد اور پانچویں سال غزوہ خندق کا مقصد ہی یہ تھا کہ مسلمانوں کو مدینہ سے بھی اجڑ دیا جائے، پھر بحربت کے چھٹے سال اہل مکہ ہی کی شرائط پر صلح حدیبیہ ہوئی اور ایک ڈیڑھ سال کے اندر انہوں نے اس صلح کی بھی دھجی اڑادی، اب بتائیے کہ ایسے لوگوں کے خلاف اگر مزاحمت کی دعوت نہ دی جائے تو کیا ان کے راستہ میں پھولوں کی تیج بچھانے کو کہا جائے گا؟

### چوتھی آیت

(۲) فَاتَّلُوْهُمْ يَعْذِّبُهُمُ اللَّهُ بِأَيِّ دِيْكُمْ وَيُخْزِهُمْ وَيَنْصُرُكُمْ

عَلَىٰهُمْ وَيَشْفِي صُدُورَ قَوْمٍ مُؤْمِنِينَ۔ (التوبۃ: ۱۲)

ان سے قتال کرو، اللہ تعالیٰ انھیں تمہارے ہاتھوں سے سزادے گا،

رسوا کرے گا، تمہاری ان کے مقابلہ میں مدد کرے گا اور مسلمانوں

کے دلوں کو ٹھنڈا کرے گا۔

یہ سورہ توبہ کی ۱۳ اور ۱۴ آیت ہے کہ جس سے پہلے ان مشرکین کا ذکر آیا ہے، جنہوں نے عہد شکنی کی تھی اور مسلمانوں پر حملہ کرنے میں پہل کے مرتكب ہوئے تھے، انھیں کے بارے میں یہ بات کہی جا رہی ہے کہ اللہ تعالیٰ ان کو تمہارے ہاتھوں سے سزادے گا اور تمہاری مدد کرے گا اور اہل مکہ کی زیادتی کی وجہ سے تمہیں جو دلکش بچا ہے، اس کی تلافی کرے گا اور ظلم پر آدمی کا آزر دہ خاطر ہونا ایک فطری چیز ہے، تو اللہ تعالیٰ اس کے مقابلہ میں تمہارے لئے تسلیم خاطر کا سامان کرے گا، ظاہر ہے کہ اس آیت میں ظالموں سے بدلہ لینے کا ذکر ہے، جو عین مطابق انصاف ہے۔

مشہور مفسر امام مجاهد نے نقل کیا ہے کہ اس آیت کا تعلق بنو بکر اور بنو خزانہ کی لڑائی سے ہے، یہ دونوں ہی قبیلہ مشرک تھے، لیکن فرق یہ تھا کہ بنو بکر اہل مکہ کے حليف تھے اور بنو خزانہ مسلمانوں کے حليف تھے، جب حدیبیہ میں مسلمانوں اور مشرکین کے درمیان ناجنگ معاہدہ ہوا، تو اس معاہدہ میں ایک دفعہ یہ بھی تھی کہ اہل مکہ اور مسلمانوں کے حليف قبائل پر بھی اس کا اطلاق ہو گا اور وہ ایک دوسرے کے خلاف کوئی زیادتی نہیں کریں گے؛ لیکن ہوا یوں کہ بنو بکر نے بنو خزانہ پر حملہ کر دیا، یہاں تک کہ حرم مکہ میں جہاں اسلام سے پہلے بھی لوگ اپنے جانی دشمنوں اور اعزہ و اقرباء کے قاتلوں پر ہاتھ نہیں اٹھاتے تھے، بنو خزانہ کے لوگوں کو بے دردی سے قتل کیا گیا اور اس عہد شکنی میں اہل مکہ بھی پوری طرح شریک و سہمیں رہے، اسی سلسلہ میں یہ آیت نازل ہوئی، جس کا مقصد یہ ہے کہ اللہ تعالیٰ کی مدد کے ذریعہ تم ان بد عہدی کرنے والوں پر غالب ہو گے اور ان کے ظلم و زیادتی کی وجہ سے فطری طور پر جو آتشِ انتقام تمہارے سینہ میں بھڑک رہی ہے، اللہ اسے بجا نہیں گے اور تمہارے دلوں کو ٹھنڈا کریں گے۔ (دیکھئے: تفسیر قرطبی:

(۸۷، ۸۶/۸)

اب غور کجھے! کہ جن لوگوں نے معاہدہ کی خلاف ورزی کی ہوا اور خود ہی حملہ کرنے میں پہل بھی کی ہو، کیا ان کے خلاف جوابی کارروائی کرنا نا انصافی کی بات ہے اور کیا قرآن کو یہ کہنا

چاہئے تھا کہ تم اپنا اور اپنے حیلوفوں کا قتل عام دیکھتے رہو، مگر ہاتھ پر ہاتھ دیئے بیٹھے رہو، اپنی طرف سے کوئی جواب نہ دو؟؟

پھر یہ بات بھی قابل توجہ ہے کہ قرآن نے جو ظالموں کے مقابلہ خدا کی طرف سے مظلوموں کی مدد بات کی ہے، یہ کوئی جوبہ نہیں؛ بلکہ ہر مذہب میں حق اور سچائی پر قائم رہنے والوں کو ایں باطل اور ظالموں کے مقابلہ خداوندی فتح و نصرت کی خوشخبری سنائی گئی ہے، مثلاً رگوید میں خدا سے اس طرح دعا نہیں کی جاتی ہیں :

\* اے روشن آگ! تو جس پر متبرک تیل ڈالا جاتا ہے، ہمارے دشمنوں کو جلا دے،  
جن کی حفاظت خبیث روحیں کرتی ہیں۔ (۵:۱۲)

\* تو آریوں اور وسیووں کے درمیان امتیاز کر جو ادھری ہیں، ان کو سزادے اور انھیں اس کے حوالہ کر دے جس کی گھاس (دیوتاؤں کے نذرانہ کے لئے) کی رکھی ہے۔

(۱/۱۵:۸)

\* پس اے اندر! ہم کو بڑھنے والی شوکت عطا کر، ہم کو وہ قهر اور طاقت عطا کر جو قوموں کو مغلوب کرے، ہمارے دولت مند سرداروں کو برقرار رکھ، ہمارے راجاؤں کی حفاظت کر، ہم کو دولت اور خوراک شریف اولاد کے ساتھ عنایت کر۔ (۱/۵۲:۱۱)

بابل نے مشرکین کی نسبت سے جواب دیجہ اختیار کیا ہے، اسے ان اقتباسات میں دیکھا جاسکتا ہے :

بنی اسرائیل کو خطاب کر اور انھیں کہہ! جب تم یروں سے پار ہو کر زمین کنھاں میں داخل ہو تو تم ان سب کو جواس زمین کے باشندے ہیں، اپنے سامنے سے بھگاؤ، ان کی مورتیں فنا کر دو اور ان کے ڈھالے ہوئے بتوں کو توڑ دو اور ان کے سب اوپنے مکانوں کو ڈھاد دو اور ان کو جواس زمین کے بخنسے والے ہیں خارج کر دو اور وہاں

آبسو؛ کیوں کہ میں نے وہ سرز میں تم کو دی ہے کہ اس کے مالک  
بنو۔ (۵۰:۳۳-۵۲)

اور جب کہ خداوند تیرا خدا انہیں تیرے حوالہ کر دے تو انھیں  
ماریا اور حرم کیجیو، نہ تو کوئی ان سے عہد کیجیو اور نہ ان پر حرم کریو، تم ان  
کے مذبحوں کو ڈھادوا اور ان کے بتوں کو ڈھادو، ان کے گھنے باغوں کو  
کاٹ ڈالو اور ان کی تراشی ہوئی مورتیں آگ میں جلا دو۔ (۷:۲-۵)

غرض کہ ظالموں کے مقابلہ مظلوموں کے ساتھ اللہ کی مدد ہونا اور ظلم کو روکنے کے لئے  
ظالموں کا پنجہ تھامنا ایک ایسی بات ہے، جو تمام مذاہب کی مشترکہ تعلیم ہے؛ کیوں کہ اگر خدا بھی  
ظالموں ہی کا طرف ارہو تو پھر کون سا ایوان انصاف ہوگا جہاں ظالموں کو ان کے ظلم کی سزا ملے  
گی اور مظلوموں کی تسلیم خاطر کا سامان ہوگا؟

### پانچویں آیت

(۵) يَا أَيُّهَا الَّذِينَ آمَنُوا قاتِلُوا الَّذِينَ يَلْوَنُكُمْ مِنَ الْكُفَّارِ  
وَلْيُحِدُوا فِيهِمْ غُلْظَةً وَاعْلَمُوا أَنَّ اللَّهَ مَعَ الْمُتَّقِينَ - (التوبۃ:

(۱۲۳)

اے ایمان والو! تمہارے آس پاس جو کفار ہیں، ان سے جنگ کرو اور وہ  
تمہارے اندر سختی (مضبوطی) پائیں اور جان لو کہ اللہ تقویٰ والوں کے ساتھ  
ہیں۔

اس آیت میں مسلمانوں کو ان کافروں سے جنگ کے لئے کہا گیا ہے جو ان کے قرب  
وجوار میں تھے، یعنی اہل مکہ اور ان کے حليف؛ کیوں کہ یہی مدینہ کے قریب کافروں کی  
آبادیاں تھیں اور اہل مکہ کا مسلمانوں کے ساتھ جو سلوک تھا وہ ظاہر ہے، اگر مطلقاً کافروں کے  
مارنے کا حکم ہوتا تو قریب و دور کے لوگوں میں کوئی فرق نہیں کیا جاتا، مدینہ، یمن اور شام کے

درمیان رہگور کا درجہ رکھتا تھا اور مختلف غیر مسلم قافلے مدینہ کے قرب و جوار سے گذرتے رہتے تھے، اگر یہ حکم مطلقان سے متعلق ہوتا تو دور کے غیر مسلموں پر بھی حملہ کرنے کو کہا جاتا؛ لیکن یہاں قرآن نے ایسا حکم نہ دیا، اس سے صاف ظاہر ہے کہ اس آیت کا منشاء ان مشرکین سے جنگ کرنا تھا جو بار بار مسلمانوں پر یلغار کرتے رہتے تھے، نہ رشتہ کا پاس و لحاظ کرتے تھے، نہ صلح اور معاهدہ کا لحاظ؛ چنانچہ ابن زیدؑ نے یہی کہا ہے کہ اس سے مراد مشرکین عرب تھے：“

المراد بهذه الآية وقت نزولها العرب۔” (تفسیر قرطبی: ۲۹۷/۸)

پھر اس آیت میں جو ”غلطہ“ کا لفظ آیا ہے، اس کے معنی سختی کے بھی آتے ہیں اور طاقت و مضبوطی کے بھی، یہاں اصل میں یہی طاقت و مضبوطی کا معنی مراد ہے: ”آئی شدة و قوة و حمية“ (حوالہ سابق: ۲۸۹) پس مقصد یہ ہے کہ جو مشرکین تم سے بر جنگ ہیں وہ تم کو طاقتوں محسوس کریں، مرعوب رہیں اور تم کو روند جانے کی جرأت نہ کریں، ظاہر ہے کہ کسی بھی قوم کو یقیناً دوسروں پر ظلم نہیں کرنا چاہئے؛ لیکن اپنے آپ کو ایسا طاقتوں ضرور رکھنا چاہئے کہ دوسرے اس کو لقمہ تر نہ سمجھ لیں، یہ بالکل معقول اور قریبۃ النصاف ہے، مثلاً ہم ہندوستان کے رہنے والے اپنے دلیش کے بارے میں جذبہ رکھتے ہیں کہ ہم دوسروں پر زیادتی تو نہیں کریں گے؛ لیکن ہم اپنے آپ کو یقیناً ایسا خود مکتفی بنائ کر رکھیں گے کہ کسی کو ہم پر بری نگاہ ڈالنے کی ہمت نہ ہو، اگر ہم ایسا کہیں تو کیا یہ کوئی غلط بات ہوگی؟

### چھٹی آیت

(۶) إِنَّ اللَّهَ اسْتَرَ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمْ

الجَنَّةَ يُقَاتِلُونَ فِي سَبِيلِ اللَّهِ فَيُقْشَلُونَ وَيُقْتَلُونَ وَعَدًا عَلَىٰ وَ

حَقًا فِي التَّورَاةِ وَالْإِنْجِيلِ وَالْقُرْآنِ وَمَنْ أُوْفَى بِعَهْدِهِ مِنَ اللَّهِ

فَأَسْتَبْشِرُوا بِنِي عِكْمَ الدَّى بَايْعَشُ بِهِ وَذَلِكَ هُوَ الْفُوزُ

الْعَظِيمُ۔ (التوبۃ: ۱۱۱)

بے شک اللہ نے مؤمنوں سے ان کی جان و مال اس کے بدلہ خرید لیا ہے کہ ان کے لئے جنت ہے، وہ اللہ کے راستے میں جنگ کرتے ہیں، تو قتل کرتے بھی ہیں اور قتل کیے بھی جاتے ہیں، اسی پر سچا وعدہ ہے تو ریت اور انجیل اور قرآن میں اور اللہ سے بڑھ کر کون اپنے عہد کا پورا کرنے والا ہے؟ سوتھی منا و اپنی معاملت پر جو تم نے کی ہے اور یہی تو بڑی کامیابی ہے، اس پر (ہماری طرف سے) سچا وعدہ ہے تو ریت اور انجیل اور قرآن میں، اور اللہ سے بڑھ کر کون اپنے عہد کا پورا کرنے والا ہے؟ سوتھی منا و اپنی معاملت پر جو تم نے کی ہے اور یہی تو بڑی کامیابی ہے۔

اس آیت میں یہی بات تو کہی گئی ہے کہ جو مسلمان ظالموں کے خلاف سر ہتھیلی پر لے کر نکل آئیں اور اس راہ میں اپنی جان و مال کی بھی فکر نہ کریں، ان کو اللہ جنت سے نوازیں گے۔ قرآن کے اس ارشاد میں کون سی بات خلافِ انصاف ہے؟ کیا ہم یہ نہیں کہتے کہ ہمیں اپنے دش کی حفاظت میں سر دھڑکی بازی لگادیں چاہئے، ہندو مذہب کی تاریخ میں گیتانے جس جنگ کی تفصیل بیان کی ہے، یعنی کوروؤں اور پاؤنڈوؤں کی جنگ، اس میں کرشن جی، ارجن کو یہی صلاح دیتے ہیں کہ وہ اسے حق و باطل کی جنگ سمجھ کر کوروؤں کے خلاف صفا آرا ہوں اور اس پر پاؤنڈوؤں کے باڈشاہ ارجن سے خدا کی مدد کا دعویٰ کرتے ہیں۔

ہندو مذہب میں منوجی کی ہدایات کی خاص اہمیت ہے، ان کا بیان ہے :  
روئے زمین کے جو حکمران ایک دوسرے کو نیچا دکھانے کی خواہش سے اپنی تمام قتوں کے ساتھ جنگ کرتے ہیں اور کبھی منہبیں موڑتے وہ مرنے کے بعد سیدھے بہشت کی طرف جاتے ہیں۔ (۷۸۹)

دیکھا آپ نے ! قرآن نے تو اللہ کے راستے میں جوابی جنگ پر جنت کا وعدہ کیا ہے :

لیکن منوجی محض دوسروں کو نیچا دکھانے کے لئے اور ملک گیری کی غرض سے جنگ کرنے والوں کو بھی جنت کی خوشخبری سناتے ہیں، قرآن کے اس ارشاد پر تو داد دینی چاہئے، کہ اس نے ظالموں کے مقابلہ خود سپردگی کے بجائے، آخری حد تک جرأت و حوصلہ سے کام لینے کی تلقین کی ہے، کہ اگر مظلوموں میں یہ حوصلہ وہ مت اور جوش و جذبہ نہ ہو، تو ظالموں کا پنجہ استبداد سخت سے سخت تر ہوتا چلا جائے گا اور دنیا فاسد کی آماجگاہ بن جائے گی۔

### ساتویں آیت

(۷) مَلُوْنِينَ، أَيْ نَمَا ثَقَفُوا أَخْذُوا وَ قُتْلُوا أَتَفْتَيْلَاً۔ (الحزاب: ۶۱)

پھٹکارے ہوئے، جہاں کہیں پائے جائیں گے کپڑ لئے جائیں گے اور ضرور قتل کر دیے جائیں گے۔

یہ بھی ان آیتوں میں سے ایک ہے جن کو وی، ایج، پی نے قرآن مجید اور مسلمانوں کے خلاف پروپیگنڈہ کا عنوان بنایا ہے، اس آیت کا اصل منشاء کیا ہے؟ اس کو سمجھنے کے لئے اس سے پہلی اور بعد کی آیت کے ساتھ اس کا ترجمہ دیکھنا چاہئے، اللہ تعالیٰ فرماتے ہیں :

لَئِنْ لَمْ يَنْشَهِ الْمُتَافِقُونَ وَالَّذِينَ فِي قُلُوبِهِمْ مَرْضٌ  
وَالْمُرِجْفُونَ فِي الْمَدِينَةِ لَنُغَرِّيَنَّكَ بِهِمْ ثُمَّ لَا يَجَاوِزُونَكَ  
فِيهَا إِلَّا قَلَيْلًا۔ (الحزاب: ۶۰)

منافقین اور جن لوگوں کے دلوں میں بیماری ہے اور جو لوگ مدینہ میں افواہ اڑاتے ہیں، اگر اپنی حرکتوں سے بازنہیں آئے تو ہم ان کے خلاف کارروائی کرنے کے لئے تمہیں اٹھائیں گے، پھر وہ اس شہر میں آپ کے ساتھ کچھ ہی دنوں رہ سکیں گے۔

مَلُوْنِينَ، أَيْ نَمَا ثَقَفُوا أَخْذُوا وَ قُتْلُوا أَتَفْتَيْلَاً۔ (الحزاب: ۶۱)

ایسے لوگوں پر پھٹکارے ہے، یہ جہاں پائے جائیں گے کپڑے جائیں

گے اور بری طرح مارے جائیں گے۔

سَنَةُ اللَّهِ فِي الَّذِينَ حَلَوْا مِنْ قَبْلٍ وَلَنْ تَجِدَ لِسَنَةَ اللَّهِ تَبَدِّي لَا—

(الاحزاب: ۶۲)

ان سے پہلے مجرمین کے لئے بھی اللہ کا یہی دستور رہا ہے اور قم اللہ کے دستور میں کوئی تبدیلی نہیں پاؤ گے۔

یہ آیات بلکہ تقریباً یہ پوری سورت بنیادی طور پر پانچ بھری کے واقعات، غزوہ احزاب اور غزوہ بنو قریظہ سے متعلق ہے، غزوہ احزاب میں مسلمانوں کے پڑوسیوں نے ان کے ساتھ ناقابل عفو دعا سے کام لیا تھا، مسلمانوں کا یہودیوں سے یہ معاهدہ تھا کہ مدینہ پر جب بھی کوئی حملہ ہوگا تو ہم لوگ مل کر دشمن کا مقابلہ کریں گے، صورت حال یہ تھی کہ اہل مکہ نے اس جنگ میں بلا کسی اشتغال اور سبب کے نہ صرف خود حملہ کیا؛ بلکہ اپنے دوسرے حلیف قبائل کو بھی لے کر مدینہ پر چڑھ دوڑے، افرادی وسائل اور اسلحہ کے اعتبار سے مظلوم مسلمانوں اور حملہ آوروں کے درمیان اتنا فرق تھا کہ مسلمان جنگی تدبیر کے طور پر خندقین کھونے پر مجبور ہو گئے، اس موقع سے یہود مسلمانوں کی مدد کیا کرتے اور حسبِ معاهدہ مدینہ کی حفاظت میں کیا حصہ لیتے کہ وہ غیر جاندار بھی نہ رہ سکے اور ان مشرکین کے ساتھ ہولئے، اس کے ساتھ ساتھ کچھ لوگ وہ تھے جو اپنے آپ کو مسلمان کہتے تھے؛ لیکن ان کی ساری ہمدردیاں مسلمانوں کے دشمنوں سے تھیں، ان حالات میں مسلمانوں کی سب سے بڑی طاقت ان کا ایمان و یقین اور حوصلہ وہمت ہی تھی، یہ طرح کی افواہیں اڑا کر مسلمانوں کو خوف میں بٹلا کرنا چاہتے تھے؛ تاکہ ان کے حوصلے ٹوٹ جائیں اور یہ نفسیاتی طور پر کمزور ہو جائیں، یہی دونوں طبقے ہیں جن کو ”منافقین“ سے تعبیر کیا گیا ہے، یہ مسلمانوں کو ذلیل و رسوا کرنے کے درپے بھی ہوتے تھے اور شریف مسلمان خواتین کے بارے میں طرح طرح کی افواہیں اڑایا کرتے تھے، ایسی افواہوں سے انسان نفسیاتی الجھن میں بٹلا ہو جاتا ہے۔

ان ہی گروہوں کے بارے میں قرآن مجید نے کہا کہ ان کا ایسے پڑوس اور بغلی دشمنوں کو اپنے ساتھ رکھنا مناسب نہیں؛ کیوں کہ دوست نمادشمن انسان کے لئے زیادہ خطرناک ہوتا ہے، کوئی صاحبِ انصاف دیکھے کہ جو لوگ بظاہر کسی قوم کے ساتھ رہ کر یا کسی ملک کے شہری بن کر اسی قوم و ملک کے خلاف سازشیں کرتے ہیں، ان کے دشمنوں سے خفیہ تعلقات رکھتے ہیں اور برابرے وقت میں سارے عہدو پیاں کو فراموش کر کے دشمنوں کے دوش بدوسٹ کھڑے ہو جاتے ہیں، ایسے لوگوں کی سزا قتل اور چھائی کے سوا اور کیا ہو سکتی ہے؟؟

پھر قرآن مجید نے ان پر پھٹکار بھیجتے ہوئے مسلمانوں کو یہ حکم نہیں دیا کہ وہ ان پر بلہ بول دیں؛ حالاں کہ اگر قرآن نے ایسا کہا ہوتا تو بے جا نہیں ہوتا؛ لیکن یہاں حکم دینے کے بجائے صرف پیشین گوئی کی گئی ہے اور برابرے وفا کرنے والوں کو سنبلنے کا موقع دیتے ہوئے انتباہ دیا گیا ہے، کہ اگر وہ اپنی حرکتوں سے باز نہیں آئے تو ان کا انجام دنیا میں بھی ہلاکت و بر بادی ہے اور ایسے لوگوں کے ساتھ اللہ کی سنت یہی رہی ہے، یہ تخلی و برداشتی قابل لحاظ ہے، اگر مسلمانوں کو حکم دیا گیا ہوتا کہ تم کوئی مہلت دیے بغیر ان بغلی دشمنوں کا قلع قمع کر دو، تب بھی یہ کوئی خلافِ انصاف بات نہیں ہوتی؛ لیکن ایسی بعدہ یوں اور جفا شعار یوں کے باوجود سنبلنے کا مزید موقع دیا جاتا ہے اور مسلمانوں کو قتال کا حکم دینے کے بجائے اللہ تعالیٰ کی سنت بیان کرنے پر اکتفاء کیا جاتا ہے، وہی، اتنے، پی کے لوگ ٹھنڈے دل سے سوچیں کہ ہم لوگ اس ملک کے شہری ہیں اور اس زمین سے محبت رکھتے ہیں، اگر اس ملک میں رہنے والے اور اس سے ہر طرح کا فائدہ اٹھانے والے دشمن ملکوں کے ساتھ مل کر ملک کے خلاف سازشیں تیار کریں، جاسوسی کریں اور دشمنوں کے ساتھ جا ملیں تو آخر ان کی کیا سزا ہوگی؟ کیا انھیں گرفتار کرنا یا انھیں سزاۓ موت دینا خلافِ انصاف امر ہوگا؟ اور کیا آج دنیا کے مہذب قوانین میں ایسے شخص کے لئے بعینہ یہی سزا نہیں رکھی گئی ہے؟؟

کیا بہتر ہو کہ جناب اشوک سنگھل صاحب ان کلمات کو دیکھیں جو ہندو مذہبی کتابوں

میں مخالفین اور دشمنوں کے بارے میں ہیں، بطور نمونہ اختر وید کے چند منزیر یہاں ملاحظہ کئے جاسکتے ہیں :

\* تمہاری گرد نیں توڑ دے اے پشاچو! اور تمہاری پسلیاں چور چور کر دے، اے یا تو دھانو! یہاں ہم شان کے ساتھ رہیں، اے مترا وار دنا! تو حر یص را کشسوں کو مار بجھا گا، ان کو کوئی جائے پناہ اور کوئی اطمینان کی جگہ نہ ملے؛ بلکہ وہ سب چڑپھٹ کر اکٹھے موت کے منہ میں چلے جائیں۔ (۲:۳۲:۶)

\* ہمارے یہ دشمن بے ہاتھ کے ہو جائیں، ہم ان کے سست بازوں کو بے کار کر دیں، اور اس طرح اے اندر! ہم ان کی ساری دولت آپس میں بانٹ لیں۔ (۳:۶۶:۶)

\* یا تو دھانوں کے دلوں کو تیر سے چھید ڈال اور ان کے بازوں کو جو تجھ پر حملہ کرنے کے لئے اُنھیں توڑ دے، ان شیطانوں کے سامنے بھڑک کر اے اُنی! اُنھیں مار گرا، مردار خوار پتکبرے گدھ اسے کھا سیں، اس پلیڈ کوآدمیوں میں سے آدم خور کی طرح تاک کر اس کے تینوں اوپر کے اعضاء کو توڑ ڈال، اپنے شعلوں سے اس کی پسلیوں کو کپل دے، اے اُنی! اس کے نیچے کے اعضاء کو تین ٹکڑے کر دے۔ (۸:۳-۷)

\* اندر اور سوا! تو خبیث دشمن کو جلا دے، تباہ کر دے، اے دیوتا! آ جو رنج پر رنج پہنچاتے ہیں، اُنھیں نیچا دکھا، ان احمدتوں کو نیست و نابود کر دے، جلا ڈال، ذبح کر دے، ہمارے پاس دفع کر اور ان بندہ شکم را کشسوں کو نکرے نکرے کر دے۔ (۱:۵:۸-۳:۲)

یہ مخفی بطور نمونہ چند مثالیں دی گئی ہیں، ورنہ دنیا میں جتنے مذاہب موجود ہیں، ان کے صحیفے—(اس سے قطع نظر کہ وہ تحریف و تبدلی سے محفوظ ہوں یا تحریف کا شکار ہو چکے ہوں) — دشمنان حق کے خلاف جہاد کی ترغیب کی تقدیمات سے بھری پڑی ہیں؛ لیکن قرآن مجید کا منشاء بہر حال یہ نہیں ہے کہ جو غیر مسلم سامنے آئے مسلمان اسے تہہ تبغیح کر دیں؛ بلکہ ان آیات میں

وَغَيْرُ مُسْلِمٍ مَرَادٍ ہیں جو مسلمانوں سے برس پیکار اور ان کو نیست و نابود کر دینے کے درپئے تھے۔

### آٹھویں آیت

(۸) يَا أَيُّهَا النَّبِيُّ جَاهِدُ الْكُفَّارَ وَالْمُنَافِقِينَ وَاغْلُظْ عَلَىٰهُمْ

وَمَا أُوْهِمُ جَهَنَّمَ وَبَشَّسَ الْمَصِيرَ۔ (التریم: ۹)

اے نبی! کافروں اور منافقوں سے جہاد کیجئے اور ان پر سختی کیجئے،

ان کا ٹھکانہ جہنم ہے اور وہ انتہائی برترین ٹھکانہ ہے۔

ان آیات کا پس منظر بھی وہی ہے جس کا پہلے بار بار ذکر آچکا ہے، دراصل اسلام میں غیر مسلموں کے تین گروہ کئے گئے ہیں: ایک وہ غیر مسلم جو مسلم ممالک میں ہوں، دوسرا وہ غیر مسلم جو مسلمانوں کے ساتھ ”بقائے باہم“ کے معاهدہ کے تحت رہتے ہوں، جیسا کہ آج کے جمہوری ممالک ہیں، پہلے گروہ کو ”ذمی“ اور دوسرا کو ”معاہدہ“ کہتے ہیں، ان دونوں کی جان و مال کو کسی بھی طرح کا نقصان پہنچانا جائز اور سخت گناہ ہے، تیرے قسم کے وہ غیر مسلم ہیں جو مسلمانوں سے برجنگ ہوں، ان سے قفال کا حکم ہے اور یہ آیات انہیں کے سلسلہ میں ہے — اور یہ ایک فطری بات ہے کہ جب آپ پر کوئی شخص حملہ کرتے تو آپ اپنی مدافعت کریں، تمام مذاہب اور قوانین میں انسان کو اپنی مدافعت اور حملہ آوروں کے خلاف اقدام کی اجازت دی گئی ہے، جہاں تک ایسے ظالموں سے جنگ کی ترغیب دینے کی بات ہے تو یہ — جیسا کہ عرض کیا گیا — تمام ہی مذاہب میں موجود ہے۔

کرشن جی کا ہندو مذہب میں جواہم مقام ہے عامی سے عامی ہندو بھی اس سے واقف ہے؛ لیکن ارجمن — جو کوردوں سے جنگ نہیں کرنا چاہتا تھا — کو جنگ پر آمادہ کرنے کے لئے انہوں نے کیسی کیسی ترغیب دی، دنیا اور آخرت کی فلاح دکھائی اور حیات و موت کے فلسفے بیان کیے، گیتا ان رژمیہ مضامین سے پڑھے۔

مثلاً کرشن جی ارجمن سے فرماتے ہیں :

ہے ارجمن! یہ جنگ ایک سورگ کا دروازہ ہے، جو تیرے لئے  
خود بخوبی کھل گیا ہے، ایسا موقع خوش قسمت کشتیوں ہی کو ملا کرتا ہے؛  
لہذا اگر تو اپنے دھرم کی پیروی میں یہ جنگ نہ کرے گا تو اپنے دھرم  
اور شہرت کو بر باد کر کے پاپ جمع کرے گا؛ بلکہ سب لوگ تیری کبھی  
نہ ختم ہونے والی مذمت کے گیت گاتے رہیں گے، یہ مذمت  
وبدنامی انسان کے لئے موت سے بدتر ہے۔ (۳۲:۲-۳۲:۳)

غور کیجئے! کہ قرآن نے تو حملہ آوروں کی مدافعت کی ترغیب دی ہے؛ لیکن کرشن جی  
ارجن کو اقدامی حملہ کی ترغیب دیتے ہیں، اور کرشن جی کے دوسرا موعوظ جو گیتا میں مذکور ہیں،  
ان سے یہ بات جھلکتی ہے کہ اس کا مقصد اصل میں کشور کشائی، غلبہ و عزت اور ملک و مال کا  
حصول تھا نہ کہ ظالم کے ظلم کا سد باب۔ تو ایک طرف اس بے مقصد جنگ کی ترغیب کو تبرا  
نہیں سمجھا جائے اور دوسری طرف جارح کے خلاف اقدام کرنے کو بھی زیادتی سمجھا جائے، یہ  
کس قدر خلافِ انصاف بات ہے!

### مال غنیمت سے متعلق دو آیتیں

(۹) فَكُلُوا مِمَّا غَنَمْتُمْ حَلَالًا طَيِّبًا وَ اتَّقُوا اللَّهَ إِنَّ اللَّهَ غَفُورٌ

رَحِيمٌ۔ (الأنفال: ۲۹)

جو مال غنیمت تم نے حاصل کیا ہے، اسے پاکیزہ اور حلال سمجھ کر کھاؤ  
اور اللہ سے ڈرتے رہو، بے شک اللہ معاف کرنے والے اور رحم  
کرنے والے ہیں۔

(۱۰) وَعَدَكُمُ اللَّهُ مَعَانِيمَ كَثِيرَةً تَأْخُذُونَهَا فَعَجَلَ لَكُمْ هَذِهِ

وَكَفَ أَيُّ دِيَ النَّاسِ عَنْكُمْ وَلَتَكُونُ آيَةً لِلْمُؤْمِنِينَ وَيَهْدِيَكُمْ

صِرَاطًا مُسْتَقِيمًا۔ (الفتح: ۲۰)

اللہ نے تم سے بہت سارے مالِ غنیمت کا وعدہ کیا ہے، جسے تم پاؤگے کے فوری طور پر تو فتح اس نے تمہیں عطا کر دی اور لوگوں کے ہاتھ تھمارے خلاف اٹھنے سے روک دیئے؛ تاکہ یہ مومنوں کے لئے ایک نشانی بن جائے اور اللہ سیدھے راستے کی طرف تمہیں ہدایت نہیں۔

دونوں آیتوں میں مالِ غنیمت کا ذکر ہے، اس کا ترجمہ وی-ائچ-پی کے پہلے میں ”لوٹ کے مال“ سے کیا گیا ہے اور یہ تصور دیا گیا ہے کہ مسلمان غیر مسلموں کا جو بھی مال لوٹ لیں، وہ ان کے لئے جائز اور حلال ہے۔ جیسا کہ بار بار واضح کیا جا چکا ہے۔۔۔ یہ مخصوص ایک پروپیگنڈہ ہے، یہ آیات ہر غیر مسلم سے متعلق نہیں ہیں؛ بلکہ یہ ان لوگوں سے متعلق ہیں جو مسلمانوں سے بر سر جنگ ہوں، کہ اگر مسلمان ان پر فتح پائیں اور جنگجو حضرات قید کر لئے جائیں، تو ان کے مال کا کیا حکم ہوگا؟ اس سلسلہ میں اصول یہ بیان کیا گیا کہ وہ مالِ غنیمت ہوگا، عربی زبان میں مشقت کے بغیر کسی چیز کے حاصل ہونے کو ”غم“، (”غ“، پر پیش یا زبر) کہتے ہیں، (القاموس المحيط ۱۳۷:۶) چوں کہ جنگ کے حاصل ہونے والے مال میں تجارت یا زراعت کی مشقت نہیں اٹھائی جاتی، اس لئے اس کو ”مالِ غنیمت“ کہتے ہیں، غنیمت کا ترجمہ ”لوٹ کے مال“ سے قطعاً درست نہیں، لوٹ تو ایک غیر قانونی طریقہ ہے، اسلام میں یہ حکم ہے کہ جب کوئی قوم مسلمانوں سے بر سر جنگ ہو اور مسلمانوں کو فتح حاصل ہو تو جہاں تک ممکن ہو باغات اور کھیتیوں کو تاخت و تاراج نہ کیا جائے، مکانات منہدم نہ کئے جائیں، اپنے طور پر شکست خورده لوگوں کا مال لے کر استعمال نہیں کیا جائے، ایک غزوہ کے موقع سے فوجیوں نے کچھ بکریاں لوٹ لیں اور ذبح کر کے پکانے لگے، رسول اللہ ﷺ نے اس پر بہت خفیٰ ظاہر فرمائی اور دیگریں اثواب دیں۔

مالِ غنیمت کے سلسلہ میں اصول یہ ہے کہ مفتوجین کے مال حکومت کے پاس جمع کئے

جائیں، اس میں سے پانچواں حصہ حکومت کے خزانہ میں محفوظ کر دیا جائے اور اسے رعایا کی بھلائی کے لئے خرچ کیا جائے، یہ قم مسلمان رعایا پر بھی خرچ ہوگی اور غیر مسلم رعایا پر بھی، اس زمانہ میں فوجیوں کے لئے الگ "تنخوا" نہیں ہوا کرتی تھی اور ان میں جنگ میں حاصل ہونے والے مال کے بقیہ چار حصے تقسیم کر دیے جاتے تھے، بعض صورتوں میں حکومت اپنے اختیارِ تمیزی اور عوامی مصلحت سے کسی مال کو روک بھی سکتی ہے، جیسا کہ حضرت عمر رض نے عراق کی مفتوحہ اراضی مجاہدین کے درمیان تقسیم نہیں فرمائی؛ بلکہ بیت المال کی ملکیت میں باقی رکھا، بہرحال تقسیم کے بعد جو مال جس کے حصہ میں پڑے گا، وہ اس کا مالک سمجھا جائے گا، اس تفصیل سے یہ بات واضح ہو گئی کہ مال غنیمت ہر غیر مسلم کے مال کو نہیں کہیں گے؛ بلکہ دشمن ملک کے حاصل شدہ مال کو مال غنیمت کہا جائے گا اور ایسا بھی نہ ہو گا کہ جس کے ہاتھ میں جو آئے وہ اس پر قابض ہو جائے؛ بلکہ قانونی طریقہ پر ہی کوئی شخص اس مال کا مالک ہو سکتا ہے۔ اب اس بات کی وضاحت بھی مناسب معلوم ہوتی ہے کہ مال غنیمت کا تصویر دنیا کے تمام نظام ہائے قوانین اور مذاہب میں رہا ہے، اسلام سے پہلے عرب کے قریب ایرانیوں اور رومیوں کی حکومت تھی، ایرانیوں کے یہاں بھی یہی اصول تھا کہ وہ مفتوحین کے مال پر قبضہ کر لیتے تھے، رومی تورات کے قانون کو مانتے تھے، یہودی بھی اسی قانون پر عقیدہ رکھتے ہیں، اب دیکھئے کہ بابل میں مال غنیمت کی بابت کیا کہا گیا ہے :

اور جب خداوند تیرا خدا اسے تیرے قبضہ میں کر دیوے، تو وہاں  
کے ہر ایک مرد کو توار کی دھار سے قتل کر، مگر عورتوں اور اڑکوں اور  
مویشی کو اور جو کچھ اس شہر میں ہواں کی ساری لوٹ اپنے لئے لے  
اور تو اپنے دشمن کی اسی لوٹ کو جو خداوند تیرے خدا نے تھے دی ہے  
کھائیو۔ (استثناء: ۱۲: ۲۰ - ۱۳: ۲۰)

توریت میں جا بجا مفتوحین کو لوٹنے کا ذکر ہے، یہاں ان سب کا تذکرہ درازی کلام کا

باعث ہوگا؛ لیکن اس سلسلہ میں خاص طور پر ”گنتی“ اور ”استثناء“ نامی صحائف کو پڑھا جاسکتا ہے۔  
اب خود ہمارے ہندو بھائی ایک نظر اپنی مذہبی کتابوں پر ڈالیں، رُگ وید میں ہے :

اے اگنی! تیرے مالدار پچاری خوراک حاصل کریں اور امراء  
بڑی عمریں پائیں، ہم اپنے دشمنوں سے لڑائی میں مال غنیمت  
حاصل کریں اور دیوتاؤں کو ان کا حصہ نذر کریں، اے اگنی! ہم  
تیری مدد سے گھوڑوں کے ذریعہ گھوڑے، آدمیوں کے ذریعہ آدمی اور  
بہادروں کے ذریعہ بہادر فتح کریں۔ (۱:۷۳، ۵:۹)

یہ وید میں ہے :

یہ اگنی ہم کو وسیع مکان اور آرام و آسائش بخشے اور ہمارے دشمنوں کو  
ہمارے آگے مارتے بھگائے چلے، وہ مال غنیمت حاصل کرنے کی  
جنگ میں مال غنیمت لوٹے، وہ اپنی فاتحانہ پیش قدمی میں دشمنوں کو  
زیر کرے۔ (۸:۳۲)

سام وید میں ہے :

اے چاک دست بہادرو! کنوں کے بیٹوں کے ساتھ بے دھڑک ہو کر ہزار دو ہزار  
مال غنیمت لوٹ، اے سرگرم کار مگھوں! پرشوق دعاوں کے ساتھ ہم زردر نگ  
کے مال اور گاہیوں کے ایک بڑے گلے کی تمنا کرتے ہیں۔ (۲:۲، ۱۲:۳)

اٹھروید میں کہا گیا ہے :

دشمن خالی ہاتھ ہو جائے، ہم ان کے اعضاء کو مغلوب کر دیں اور اس  
طرح اے ذوالجلال سپہ سالار اندر! ہم ان کی ساری دولت آپس  
میں سینکڑوں کی طرح سے بانٹ لیں۔ (۶:۲۶، ۳:۲۶)

پنڈت کشیم کرن داس ترویدی جی نے اس اشلوک کی شرح کرتے ہوئے لکھا ہے :

فَاتَحْ بِهَادِرٍ دُشْنُوں کو فتح کر کے سپہ سالار کی ہدایت کے مطابق  
حکومت کا حصہ نکال کر ان کے مال دولت کو تقسیم کر لیں۔

(قرآن مجید پر اعترافات: ۷۔ ابوالہبیڈی ترجمہ: کشمکش کرن داس)

اُخروی میں ایک اور اشلوک اس طرح ہے :

اے سپہ سالار! اپنے بہادروں میں طاقتو ر شخص کو زرہ پہنادے  
اور دشمنوں میں ہر کی طرح بزدلی پیدا کر دے، دشمن اُنھے منہ  
چلا جائے، زمین ہماری طرف آجائے۔ (۳:۶۷:۶)

”منوسرتی“ ہندو مذہب میں قانون کی کتاب کے درجہ میں ہے اور اسی قانون پر ہندو

سماج کی اور نظام حکومت کی اساس ہے، منوجی فرماتے ہیں :

رتح، گھوڑے، ہاتھی، چھتر، مال و دولت، جانور، عورت، گڑ، نمک،  
مادی چیزیں، تابنا، پیشکش وغیرہ چیزیں ان میں جس چیز کو جو جیت کر  
لاتا ہے، وہ اسی کا ہوتا ہے۔ (منوسرتی: ۹۵، ۹۶: ۷)

آج بھی جب کوئی ملک دوسرے ملک پر فتحیاب ہوتا ہے تو مفتوحہ علاقوں میں جو چیز  
فاتحین کو ہاتھ آتی ہے، وہ اسے اپنی صواب دیدے تقسیم کرتے یا استعمال کرتے ہیں؛ لیکن اسلام  
میں یہ ضروری نہیں کہ لامحالہ مفتاحین کے مال پر تبصرہ کرہی لیا جائے، ایسا بھی ہو سکتا ہے کہ مسلم  
حکومت ان چیزوں کو مفتاحین کی ملکیت میں رہنے دیں، جیسا کہ رسول اللہ ﷺ نے یہودیوں  
کے ساتھ غزوہ خبر کے موقع پر کیا تھا۔

### جزیہ

(۱۱) قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا

يُحَرِّمُونَ مَا حَرَمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ

الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدِ وَهُمْ

## صَاغِرُونَ۔ (الْتَّوبَة: ۲۹)

جُوكِتاب وَاللَّهُ وَآخْرَتٍ پَرِ ایمان نہیں رکھتے ہیں، اللہ اور اس کے رسول کی حرام کی ہوئی چیزوں کو حرام نہیں ٹھہراتے ہیں اور دین حق کو اختیار نہیں کرتے ہیں، ان سے جنگ کرو، یہاں تک کہ وہ رعیت بن کر جزیہ دیے لگیں۔

اس میں وی، اتیج، پی والوں نے ”حَتَّى يُعْطُوا الْجِزْيَةَ عَنْ يَدِهِمْ صَاغِرُونَ“ کا ترجمہ کیا ہے: ”ان سے لڑو یہاں تک کہ وہ ذلیل ہو کر اپنے ہاتھوں سے جزیہ دینے لگیں“؛ حالاں کہ یہاں ”صاغرون“ سے مراد فاتحین کے اقتدار کو تسلیم کرنا ہے، یعنی مفتوح فتح کے مقابلے اپنے رعایا ہونے کی حیثیت کا اعتراف کر لے، جیسا کہ آج بھی ہتھیار ڈالنے والے ممالک اپنی شکست کا اعتراف کرتے ہیں، اس کا مقصد تحقیر و مذلیل نہیں ہے، جیسا کہ وی، اتیج، پی کے پروپیگنڈہ باز ترجمہ سے ظاہر ہوتا ہے۔

جزیہ سے مراد وہ خصوصی لیکس ہے، جو اسلامی حکومت غیر مسلم رعایا سے ان کی جان و مال کی حفاظت کے طور پر وصول کرتی ہے، صورت حال یہ ہے کہ مسلمانوں پر زکوٰۃ واجب ہے، جسے حکومت وصول کرتی ہے، اگر غیر مسلموں پر بھی زکوٰۃ واجب قرار دی جاتی تو یہ انھیں ایک اسلامی عمل پر مجبور کرنے کے مترادف اور مذہبی آزادی کے مغائر ہوتا، اس لئے ان پر ایک جدا گانہ لیکس جزیہ کے نام سے لگایا گیا، جوان کی جان و مال کے حفاظتی نظام کا معاوضہ ہے، یہ ان کے حالت کفر میں ہونے کا تاو ان نہیں، اگر ایسا ہوتا تو عورتوں، بچوں، بوڑھوں، بیماروں، معدوروں، بے روزگاروں اور مذہبی طبقے یعنی پادری، پنڈت وغیرہ سبھوں پر واجب قرار دیا جاتا؛ لیکن ان حضرات کو جزیہ سے مستثنی رکھا گیا ہے، (دیکھئے: ہدایہ: ۳۱۸/۳) اس لئے اس کی حیثیت محض ایک لیکس کی ہے نہ کہ تاو ان کی۔

پھر اس جزیہ کی مقدار بھی کس قدر معمولی ہے؟ کم آمدنی والوں کے لئے سالانہ ۱۲ روپہم،

متوسط آمدنی والوں کے لئے سالانہ ۲۲ روازیادہ آمدنی والوں کے لئے ۳۸ روازیام، (بیہقی: ۳۲۹/۹، حدیث نمبر: ۱۸۲۸۵، باب الزیادة علی الدینار بالصلح) ۱۲ روازیام ۳ رولہ سے کچھ کم چاندی ہوتی ہے، موجودہ نرخ کے لحاظ سے ۱۲ روازیام ۲۶۵ روپیہ سے کچھ کم و بیش ہے، آپ حضرات غور کریں کہ اگر کوئی مملکت کسی شہری کی حفاظت اور سیکوریٹی پر سال بھر میں اتنا حقیر معاوضہ وصول کرے تو کیا یہ زیادتی ہے؟ حقیقت یہ ہے کہ اگر ہماری حکومت اتنے پیسے لے کر باشندگان ملک کی حفاظت کا انتظام کر دے اور ان کے تحفظ کی ضمانت قبول کرے تو ہم شکر گزار ہوں گے، یہ ہے اس جزیہ کی حقیقت جس کو لے کر معاندین نے ایک طوفان کھڑا کیا ہوا ہے اور اس کو اسلام کے خلاف ٹلہم وزیادتی، تشدد اور نارواداری کا عنوان دیا گیا ہے۔

### مشرکین ناپاک ہیں؟

(۱۲) يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا

الْمَسْجِدَ الْحَرَامَ بَعْدَ عَامِهِمْ هَذَا وَإِنْ خَفِشُ عَنِ الَّهِ فَسُؤْفَ

يُغْنِيْكُمُ اللَّهُ مِنْ فَضْلِهِ إِنْ شَاءَ إِنَّ اللَّهَ عَلَيْهِ حَكْمٌ۔ (التوبۃ: ۲۸)

اے ایمان والو! مشرکین تو بے شک ناپاک ہیں، سواس سال کے بعد مسجد حرام کے پاس نہ آنے پائیں اگر تم کو مفلس کا اندیشه ہو سو اللہ تمہیں اگر چاہے گا، اپنے فضل سے (ان سے) بے نیاز کر دے گا، اللہ خوب جانے والا ہے، بڑا حکمت والا ہے۔

اس آیت کے سلسلہ میں چند نکات ملاحظہ کر کے جانے چاہئیں :

(۱) یہاں مشرک سے صرف بت پرست (مورتی پوچک) مراد نہیں ہیں، جیسا کہ وی، اتنی، پی والوں نے آیت کا ترجمہ کیا ہے؛ بلکہ وہ تمام لوگ شامل ہیں جو خدا کی ذات یا اس کی مخصوص صفات و اختیارات میں دوسروں کو شریک ٹھہرا نہیں، خواہ وہ بت کا پرستار ہو، یا کسی پیغمبر کو خدا کا درجہ دیتا ہو، یا اللہ کے کسی نیک بندہ کو خدا کی قدرت و اختیار میں سا جھے دار سمجھتا ہو

، جو لوگ اپنے آپ کو مسلمان کہتے ہیں؛ لیکن انہوں نے خدا خواستہ غیر اللہ کو خدا کا درجہ دے رکھا ہوا رسول اور اولیاء کی ذات میں وہ اختیارات مانتے ہوں، جو اللہ تعالیٰ کے لئے مخصوص ہیں، تو وہ بھی مشرک کا مصدق ہیں۔

(۲) مشرکین کو ”ناپاک“ کہنے کا یہ مطلب نہیں ہے کہ ان کا جسم ناپاک ہے، ان کے کپڑے ناپاک ہیں، یا ان کا جھوٹا ناپاک ہے، پیغمبر اسلام ﷺ نے غیر مسلموں کی مہماں نوازی کی ہے، خود ان کی دعوت قبول فرمائی ہے، مسجدِ نبویؐ میں ان کو ٹھہرایا ہے، اپنے بستر پر انھیں بٹھایا اور سلایا ہے، اگر انھیں جسمانی اعتبار سے ناپاک سمجھا جاتا تو کس طرح آپ ﷺ ایسا عمل فرماتے، اس لئے یہاں عقیدہ اور فکر کی ناپاکی مراد ہے، یہ ایسے ہی ہے جیسے آپ کسی شخص کے بارے میں کہتے ہیں کہ وہ ناکام عزم رکھتا ہے، یا آپ کہتے ہیں کہ فلاں دہشت گردوں کے ناپاک منصوبے ناپاک کر دیجے گے، یہاں ناپاکی سے عمل اور سوچ کی غلط اور مبنی برخطا ہونے کا اظہار کیا جاتا ہے، گویا اس آیت میں شرک کے نہایت غلط اور خلاف واقعہ عمل ہونے کی طرف اشارہ کیا گیا ہے۔

(۳) اور اس کی وجہ یہ ہے کہ اللہ تعالیٰ کی توحید کا اثبات اور شرک کی نفی صرف اسلام ہی نہیں کی ہے، بلکہ یہ تمام ہی مذاہب کی اصل تعلیمات ہیں، باطل میں جگہ جگہ شرک کی مذمت آئی ہے اور ہمارے عیسائی بھائی جو آج تین کے مجموع (Trinity) کو خدا مانتے ہیں، ان کے پاس اس دعویٰ کے لیے باطل کا کوئی صریح فقرہ موجود نہیں ہے، اس لئے وہ تاویل کرتے ہیں کہ یہ تین مل کر ایک ہی ہیں، ہندو مذہبی کتابوں میں بھی خدا کے بارے میں بتا کیا وحدانیت کا ذکر ہے، شرک کی نفی ہے، کہا گیا ہے کہ خدا جسم والا نہیں ہے، وہ تنہا پورے عالم کا احاطہ لئے ہوئے ہے، اس سلسلہ میں پنڈت دیامند جی سرسوتی نے اپنی مشہور زمانہ کتاب ”ستیارتھ پر کاش“ میں بت پرستی کی تردید میں ہندو مذہبی کتابوں کے جو حوالے نقل کئے ہیں، وہ بہت ہی چشم کشا ہیں اور جن سے ظاہر ہوتا ہے کہ اصل ہندو مذہب تو حید ہے نہ کہ شرک، اسی

کتاب سے استفادہ کرتے ہوئے ویدوں کے چند حوالے یہاں ذکر کئے جاتے ہیں :

\* وہ محیط، پاک اور جسم سے خالی ہے۔ (بیرونیہ: ۸:۳۰)

\* میں افضل ترین قوت و نعمت کا منع، سورج کی طرح تمام عالم کو منور کرتا ہوں، میں نہ کبھی مغلوب ہوتا ہوں اور نہ مرتا ہوں، یہ تمام عالم جو نعمتوں کا مخزن ہے اس کا خالق میں ہوں، تم مجھے ہی اس دنیا کا خالق اور مبداء سمجھو، اے اہل علم! تم نعمت و حشمت کے حصول کے لیے کوشش رہ کر علم وغیرہ نعمتوں کے لیے مجھے ہی سے انجام کرو، میری رفاقت سے کبھی روگرداں نہ ہو۔ (رگ وید: ۱۰:۲۸:۵)

رگ وید ہی کے یہ ارشادات کس قدر بصیرت مندانہ اور عقیدہ توحید کے بارے میں واضح ہیں :

\* اے بنی نوع انسان! میری حقیقی حمد و شنا، راست گوئی ہے، ایسی حمد کرنے والے انسان کو میں از لی علوم وغیرہ نعمتیں عطا کرتا ہوں..... اس لئے عالم میں جو اشیاء موجود ہیں، ان کا خالق اور قیوم میں ہوں، اس لئے تم مجھے چھوڑ کر کسی اور کی عبادت مت کرو اور نہ کسی کو میری جگہ معبود مانا و راجانو۔ (اتھر وید: ۱۰:۳۹)

پنڈت سرسوتی جی نے کینو پنڈل (۱:۶) کے حوالہ سے اللہ تعالیٰ کی صفات کو ان الفاظ میں نقل کیا ہے :

جسے آنکھ سے نہیں دیکھا جاسکتا؛ بلکہ آنکھ جس کی قدرت سے دیکھنے کے قابل ہوتی ہے، اسے ہی تم خدا سمجھو، آنکھ سے دکھلائی جانے والی جم چیزوں کی لوگ عبادت کرتے ہیں، وہ خدا نہیں ہیں۔

ہندو مذہب کی اہم معتبر کتابوں کی عبارتوں سے صاف ظاہر ہے کہ خدا کو ایک مانا اور اس میں کسی اور کوشریک نہیں ٹھہرا، یہی اصل ہندو دھرم ہے، تو مشرکوں کو ناپاک کہنے کا مطلب یہ ہے کہ جو اپنے آپ کو ہندو کہئے اور اصل مذہب پر عمل نہ کرے، جو اپنے آپ کو یہودی

کہے اور اصل یہودی مذہب پر عمل نہ کرے، جو اپنے آپ کو عیسائی کہے اور حضرت عیسیٰ ﷺ کی اصل تعلیمات پر عمل نہ کرے، جو اپنے آپ کو مسلمان کہے اور اس کا عقیدہ اسلامی تعلیمات کے مطابق نہ ہو، وہ اپنے خیال و عقیدہ کے اعتبار سے ناپاک ہیں۔

(۲) جو لوگ کسی دھرم کا نام لیتے ہوں اور اس کی اصل تعلیم پر عمل نہ کرتے ہوں ان کو ہر مذہب میں عقیدہ کے بغاڑ کے اعتبار سے خراب نام دیئے گئے ہیں، جن لوگوں نے بائل کا مطالعہ کیا ہے، وہ اس سے خوب واقف ہیں کہ اس کتاب میں بہت سے موافق پر شرک کرنے والے کو کسی، فاحشہ، زانی، بدکار وغیرہ کے لفظ سے ذکر کیا گیا ہے، دھرم پر عمل کرنے والوں اور نہ کرنے والوں کے درمیان فرق ہندو مذہب کی کتابوں میں بھی زیادہ سخت لب و لبجہ میں ملتا ہے ”دسیو“ اور ”داں“ کے نام سے ہندوستان کے اصل کالے باشندوں کو ویدوں میں یاد کیا جاتا ہے، جو آریہ لوگوں کے مذہب پر نہیں تھے، اس قوم کے بارے میں ویدوں کے کلمات ملاحظہ کیجئے :

\* ہمارے گرد وہ دسیو ہیں جن کا کوئی دھرم نہیں ہے، عقل سے محروم، انسانیت سے خارج۔ (رگ وید: ۱۰: ۲۲: ۸)

\* اے بہادر! تو نے لڑائیوں میں بیل جیسے جبڑے والے داسوں کے جادو ٹو نے تک کو مغلوب کر لیا۔ (رگ وید: ۷: ۳۹: ۳)

تو اپنے ہتھیار سے نکلنے دسیوں کو قتل کرتا ہے۔ (رگ وید: ۵: ۲۹: ۱)  
کہیں ان لوگوں کو ”سیاہ رو“، مخلوق سے تعبیر کیا جاتا ہے، (رگ وید: ۶: ۲: ۲۱) کہیں انھیں ”گھن کھائے درخت“، کہا جاتا ہے، (رگ وید: ۸: ۸: ۲) کہیں ”کالے غولوں“ سے تعبیر کیا جاتا ہے، (سام وید: ۱۱: ۳: ۲) ویدوں میں ادھری لوگوں کے لئے حریص را کشش اور خبیث دشمن وغیرہ کے نام دیئے جاتے ہیں۔

اب انصاف کی نظر سے دیکھا جائے کہ قرآن نے تو ایک جگہ مشرکین کو ناپاک کہا ہے:

لیکن ویدیں اس مذہب کے مخالفین کو خبیث، بیل جیسے جبڑے والے، نکٹے، سیاہ رو، عقل سے محروم، انسانیت سے خارج، بد ذات، پاپی، حریص، راکشش وغیرہ کے الفاظ بے تکلف کہتی ہیں؛ بلکہ اتھر وید میں آدھری لوگوں کے لیے بعینہ ”ناپاک“، کا لفظ استعمال کیا گیا ہے :

یا تو دھانوں کے دلوں کو تیر سے چھیدڑاں اور ان کے بازوؤں کو جو  
تجھ پر حملہ کرنے کے لئے اٹھیں، توڑ دے، ان شیطانوں کے  
سامنے بھڑک کرائے اگنی! انھیں مار گرا، مردار خوار چکبرے گدھ  
اسے کھائیں، اس ”پلید“ کو آدمیوں میں سے آدمخور کی طرح تاک  
کراس کے تینوں اوپر کے اعضاء کو توڑ ڈال۔ (اتھر وید: ۸:۳-۷)

(۱۰)

(۵) یہ تو وہ القاب ہیں جو ادھری لوگوں کو دیئے گئے ہیں؛ لیکن منوجی کی تعلیمات میں عقیدہ و فکر کی بنیاد پر نہیں؛ بلکہ نسل و خاندان کی بنیاد پر شودروں کو نہایت ذلیل و حقیر القاب دیئے گئے ہیں اور ان کے بارے میں وہ احکام دیئے گئے ہیں، جن سے معلوم ہوتا ہے کہ شودر جسمانی طور پر پیشتاب، پاخانہ کی طرح ناپاک اور قابل اجتناب ہیں، اس سلسلہ میں میں ہندو مآخذ میں اتنا کچھ ہے کہ اگر ان سب کو نقل کیا جائے تو ایک رسالہ بھی ناکافی ہے، چند نمونے یہاں ذکر کئے جاتے ہیں :

\* ہاتھی، گھوڑے، شودر قابل نفرت ملچھ لوگ، شیر، تیندوے اور سور (پژنم کے) وہ ادنیٰ درجے ہیں، جو تاریکی سے حاصل ہوتے ہیں۔ (منوسرتی: ۳۳:۱۲)

\* شودر کا کھانا نہ کھائے۔ (منوسرتی: ۱۱:۲۱)

\* شودر کی اڑکی کو اپنے پلنگ پر بٹھانے سے نزک (دوزخ) میں چلا جاتا ہے۔ (منوسرتی: ۱۷:۳)

\* اگر بہمن بھولے سے شور کا کھانا کھائے تو تین دن تک اپاس کرے (بھوکا رہے) اور اگر جان بوجھ کر کھائے تو اس کا کفارہ وہی ادا کرے جو حیث، پاکخانہ، یا پیشاب پینے اور کھانے والے کے لیے مقرر ہے۔ (منوسرتی: ۳۲۲:۳)

\* غذ اسور کی بدبو سے، کتنے کی نظر سے اور شور کے چھونے سے گندی ہو جاتی ہے۔ (منوسرتی: ۲۹۱:۳)

ان تصریحات سے جو نہ صرف منوسرتی میں ہیں؛ بلکہ ایسی بعض عبارتیں ویدوں میں بھی موجود ہیں، اندازہ لگایا جاسکتا ہے کہ انسانیت کے ایک طبقہ کو ہندو مذہب کے موجودہ آخذ کی روایت کے مطابق کس نظر سے دیکھا گیا ہے؟

تاہم مجھے یقین ہے کہ اصل ہندو مذہبی کتابوں میں ایسی ظلم و زیادتی کی باتیں اور غیر انسانی تصورات نہیں ہوں گے، یہ مذہب کی اصل کتابوں میں آمیزشوں اور ملاوٹوں کا نتیجہ ہوگا، ہمیں ہندو مذہب میں ذکر کیے جانے والے بزرگوں اور علماء کے بارے میں یہ بدگمانی نہیں ہے کہ انہوں نے ایسی غیر انسانی باتیں کہی ہوں گی؛ بلکہ یقیناً ایسی غلط باتیں کچھ لوگوں نے دوسروں کے استھان اور اپنی مقصد براری کے لئے ان کی طرف منسوب کر دی ہوں گی۔

### غیر مسلموں سے دوستی

اس پہنچ میں ان آیات کو بھی خاص طور پر ذکر کیا گیا ہے، جن میں کفار کی عداوت اور ان سے دوستی نہیں رکھنے کا ذکر ہے، وہ آیات اس طرح ہیں :

(۱۳) وَإِذَا صَرَبْتُمْ فِي الْأَرْضِ فَلَئِنْ سَعَىٰ كُمْ جَنَاحٌ أَنْ تَفْصِرُوا مِنَ الصَّلَاةِ إِنْ خَفْشَمْ أَنْ يَفْسِكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا أَمْمِينًا۔ (النساء: ۱۰۱)

اور جب تم ملک میں سفر کرو تو تم پر حرج نہیں ہے کہ تم نماز میں قصر کرو

، اگر تم کو اندیشه ہو کہ کافر تم کو ستاویں گے، بے شک کافر تمہارے  
کھلے دم ہیں۔

(۱۴) يَا أَهْلَ الْكِتَابِ قَدْ جَاءَكُمْ رَسُولُنَا يَبْيَسِينَ لَكُمْ كَثِيرًا  
فِيمَا كُنْشَمْتُمْ ثَخَفُونَ مِنَ الْكِتَابِ وَيَغْفُو عَنْ كَثِيرٍ قَدْ جَاءَكُمْ فَنَ  
اللَّهُ نُورٌ وَكِتَابٌ مُبِينٌ۔ (المائدہ: ۱۵)

اے ایمان والو! تم یہود یوں اور عیسایوں کو دوست نہ بناؤ، یہ آپس  
میں ایک دوسرے کے دوست ہیں اور تم میں سے جو کوئی ان کو  
دوست بنائے گا، وہ انھیں میں سے ہو گا، بے شک اللہ ظالموں کو  
ہدایت نہیں دیتے ہیں۔

(۱۵) يَا أَيُّهَا الَّذِينَ آمَنُوا لَا تَشَحِّذُوا الَّذِينَ أَتَحَذِّزُوا دِينَكُمْ  
هُزُوا وَلَعِنًا مِنَ الَّذِينَ أُوتُوا الْكِتَابَ مِنْ قَبْلِكُمْ وَالْكُفَّارُ  
أُولَئِكُمْ وَأَنَّقُوا اللَّهُ إِنْ كُنْشَمْ مُؤْمِنِينَ۔ (المائدہ: ۱۶)

اے ایمان والو! جن لوگوں کو تم سے پہلے کتاب (آسمانی) مل چکی  
ہے اور وہ ایسے ہیں کہ انھوں نے تمہارے دین کو ہنسی کھیل بنا رکھا  
ہے، ان کو اور کافروں کو دوست نہ بناؤ اور اللہ سے ڈرتے رہو، اگر تم  
ایمان والے ہو۔

(۱۶) يَا أَيُّهَا الَّذِينَ آمَنُوا لَا تَشَحِّذُوا آبَاءَكُمْ وَإِخْوَانَكُمْ  
أُولَئِكَ إِنِ اسْتَحْبُوا الْكُفُرَ عَلَى الْإِيمَانِ وَمَنْ يَتَوَلَّهُمْ فَنَكُمْ  
فَأُولَئِكَ هُمُ الظَّالِمُونَ۔ (التوبۃ: ۲۳)

اے ایمان والو! اپنے باپوں اور بھائیوں کو اپنا دوست مت بناؤ،  
اگر وہ ایمان کے مقابلہ کفر کو پسند کریں اور تم میں سے جو کوئی ان سے  
دوستی کرے گا، تو ایسے ہی لوگ ظالم ہوں گے۔

پہلی آیت (النساء: ۱۰۱) میں بھی اہل مکہ کا بیان ہے کہ یہ تمہارے کھلے ہوئے اور سخت شمن ہیں، کہیں مسلمان کسی مرحلہ پر دھوکہ نہ کھا جائیں اور ان کی دوست نما شمنی کا شکار نہ ہو جائیں، یہ آیت بھی انھیں مشرکین مکہ سے متعلق ہے۔

چنانچہ اس آیت کے بعد ”نمازِ خوف“ کا طریقہ بیان کیا گیا ہے، (نساء: ۱۰۲) کہ جب جنگ کی حالت ہو اور دونوں طرف سے فوجیں صف آ را ہوں، اس وقت مسلمانوں کو کس طرح نماز ادا کرنی چاہئے؟ کیوں کہ اہل مکہ سے اس وقت پے در پے معمر کے در پیش تھے، یہ آیت تمام غیر مسلموں سے متعلق نہیں ہے اور رسول اللہ ﷺ کا عمل اس کی واضح دلیل ہے، آپ ﷺ نے مدینہ میں یہودیوں سے معاہدہ کیا، نجران کے عیسائیوں سے معاہدہ کیا، بنو خزانہ کا فرستھے؛ لیکن مسلمانوں کے حلیف اور دوست تھے، اس طرح کے معاہدے آپ ﷺ نے بعض اور غیر مسلم قبائل سے بھی کئے ہیں، اگر کفار سے مطلقاً دوستی کی اجازت نہ ہوتی اور وہ سب کے سب دشمن فرار دیئے جاتے تو آپ ﷺ نے کیسے ان غیر مسلم قبائل کو اپنا حلیف بنایا ہوتا؟

دوسری اور تیسری آیت کا پس منظر یہ ہے کہ مسلمان بار بار یہودیوں سے معاہدہ کرتے تھے اور یہودی اس وعدہ کی خلاف ورزی کرتے تھے، یہاں تک کہ غزوہ خندق میں تو انہوں نے اہل مکہ کے ساتھ مل کر مسلمانوں کی بیخ و بن اکھاڑ دینے کی کوشش کی، یہودی حضرت عیسیٰ ﷺ کو تمہم کرتے تھے اور ولد الزنا ٹھہراتے تھے، حضرت مریم علیہا السلام پر تمہت لگاتے تھے، حضرت عیسیٰ ﷺ پر لعنت بھیتے تھے، قرآن مجید نے حضرت عیسیٰ ﷺ کے نبی ہونے کو پوری قوت کے ساتھ بیان کیا، ان پر اور ان کی والدہ پر جو تمہتیں لگائی جاتی تھیں، اس کی تردید کی؛ لیکن ہوا یہ کہ وہ مجھے اس کے مسلمانوں کو تقویت پہنچاتے اور اسلام کی دعوت کو قبول کرتے، اپنے پیغمبر کو گالی دینے والے یہودیوں کے ساتھ مل بیٹھے، اس لئے مسلمانوں سے کہا گیا کہ وہ انھیں اپنا رازدار نہ بنائیں؛ کیوں کہ ایسے شدید اختلاف کے باوجود مسلمانوں کے خلاف سازشیں کرنے میں یہود و نصاریٰ اور کفار مکہ ایک دوسرے کے

ساتھ ہیں، عقیدہ و مذہب کے تضاد کی وجہ سے مسلمان انھیں اپنا رازدار بنائے کر کمیں نقصان نہ اٹھائیں۔

پانچویں آیت میں مسلمانوں سے خطاب ہے اور ان سے کہا گیا ہے کہ بمقابلہ خونی رشته کی محبت کے مذاہب اور عقیدہ کا تعلق زیادہ اہم ہے، یعنی اگر کوئی شخص ایمان لے آیا ہو، اس کے آباء و اجداد، بھائی بھن کفر کی حالت میں ہوں، تو ایسا نہ ہو کہ اپنے اعزہ اور اقارب کی محبت اور ان کا تعلق اسے حق کی راہ سے مخرف کر دے؛ کیوں کہ جہاں حق اور ناحق کا مقابلہ ہو اور دو ایسی باتوں کا نکراو ہو جن میں ایک طرف حق اور سچائی ہو اور دوسری طرف رشتہ و قربت، تو سچائی کو رشتہوں پر ترجیح دینی چاہئے، یہ تو اعلیٰ اخلاقی تعلیم ہے اور ہر قوم کے لئے ہے کہ جس چیز کو وہ حق اور انصاف سمجھتی ہو اسے دوسرے تمام تعلقات پر غالب رکھے، اس آیت کا یہ مطلب نہیں ہے کہ جو غیر مسلم اقرباء ہوں ان سے مسلمانوں کو نفرت کرنی چاہئے، ان کے ساتھ حسن سلوک نہیں ہونا چاہئے؛ بلکہ آپ ﷺ نے ہر حال میں رشتہداروں کے ساتھ صلہ حجی کا حکم دیا ہے، آپ ﷺ نے غیر مسلم کی عیادت کی ہے، مکہ میں قحط پڑا تو آپ ﷺ نے کفار مکہ کے لئے امداد بھجوائی، حضرت عمر رض نے اپنے ایک مشرک عزیز کے لئے ریشمی عباء بھجوئی، بعض صحابہ رض کی والدہ ان کے مسلمان ہونے پر ناراض تھیں اور انہوں نے احتجاجاً کھانا کھانا چھوڑ دیا تھا، آپ ﷺ نے انھیں نصیحت کی کہ اسلام پر قائم رہنا بھی ہے؛ لیکن اس کا بھی لحاظ رکھنا ہے کہ والدین کے ساتھ بدسلوکی نہ ہو، اگر غیر مسلم رشتہداروں سے نفرت کی تعلیم دی گئی ہوتی، تو مسلمانوں نے اس طرح حسن سلوک کیوں کیا ہوتا؟ اصل یہ ہے کہ موالات سے ہر طرح کی دوستی اور تعلق مراد نہیں ہے؛ بلکہ ابی دوستی مراد ہے جو انسان کے فکر و عمل پر اثر انداز ہونے لگے اور کسی گروہ کی رازدارانہ باتیں جن کا دوسراوں تک پہنچنا اس گروہ کے لئے ضرر کا باعث بن سکتا ہو، پہنچنے نہ دے، ایسے گھرے تعلق کو اصل میں ”موالات“ سے تعبیر کیا گیا ہے۔ اصل بات یہ ہے کہ تعلق کے مختلف درجات ہیں، ان کو ایک ممتاز صاحب علم حضرت

مولانا اشرف علی تھانویؒ نے اس طرح بیان کیا ہے کہ تعلقات چار طرح کے ہو سکتے ہیں: مدارات، موساۃ، معاملات اور موالات، مدارات: دوستانہ برداشت اور خوش خلقی کا نام ہے، یہ غیر مسلموں کے ساتھ نہ صرف یہ کہ جائز ہے؛ بلکہ انھیں اس کا حکم دیا گیا ہے، موساۃ: غمگساری و نفع رسانی اور مالی تعاون سے عبارت ہے، غیر مسلموں کے ساتھ بھی موساۃ کا حکم دیا گیا ہے، تیسرے معاملات، یعنی مالی کاروبار جیسے تجارت، ملازمت وغیرہ، اس میں بھی مسلمانوں اور غیر مسلموں کے درمیان کوئی فرق نہیں، چوتھا درجہ موالات کا ہے، موالات سے مراد ایسی دوستی ہے کہ آدمی دوسرے کی تہذیبی و تمدنی اثرات کو قبول کرنے لگے اور اپنے راز ہائے سر بستہ کو دوسروں تک پہنچائے جس سے اسے مضرت بھی پہنچ سکتی ہے، قرآن نے اسی درجہ تعلق ”موالات“ سے منع کیا ہے: ”۹۰ لا تجعلوا خاصتكم وبطانتكم منهم“ (تفسیر قطبی: ۲۷۲/۳) اسی ممانعت کا نتیجہ ہے کہ مسلمان اور غیر مسلم کے درمیان شادی یا بیانہ کا تعلق نہیں ہو سکتا، وہ ایک دوسرے سے میراث کے حق دار نہیں ہوتے۔

پس دو باتیں ان آیات کے بارے میں ذہن میں رکھنے کی ہیں: اول یہ کہ یہ آیات بھی ان کفار کے پس منظر میں ہیں جن سے اس وقت مسلمانوں کا سابقہ تھا، دوسرے اس میں ہر طرح کی دوستی کی ممانعت نہیں ہے؛ بلکہ ایسی دوستی کی ممانعت ہے جس میں مسلمان اپنی تہذیبی اور تمدنی قدروں سے محروم ہو جائیں، وہ دوسری قوموں کے ساتھ تہذیبی اور فکری اعتبار سے جذب ہونے لگیں، یا جن لوگوں سے ان کا اختلاف ہے ان تک اپنے ایسے راز و اسرار کو پہنچانے لگیں جو پوری قوم کے لئے نقصان دہ اور مضرت رساں ہوں۔ میں سمجھتا ہوں کہ کوئی بھی قوم اگر اپنی تہذیب کی حفاظت اور بچاؤ کی کوشش کرتی ہے تو یہ کوئی مذموم و ناپسندیدہ بات نہیں، آج تو تمام تہذیبی اکائیوں کے لیے عالمی سطح پر اس حق کو تسلیم کیا جاتا ہے، کہ اپنے تمدن کی حفاظت کریں اور اسے کھونے نہ پائیں، خود ہمارے اس ملک میں چھوٹی چھوٹی تہذیبی اکائیوں کی رعایت سے بعض ریاستوں میں خصوصی قوانین ہیں، وہاں دوسرے لوگ زمینیں بھی

نہیں خرید سکتے، نیز ملکی قوانین کی جگہ بعض امور میں ان کے روایتی قانون کو ترجیح دی جاتی ہے، اس لئے یہ کسی گروہ کے خلاف نفرت کی تعلیم نہیں؛ بلکہ مسلمانوں کو مختلف مذہبی اکائیوں کے ساتھ رہتے ہوئے بھی اپنی ثقافت کو برقرار رکھنے اور اپنے مذہبی اقدار پر ثابت قدم رہنے کی تعلیم ہے۔

اب یہ بھی ملاحظہ کریجئے کہ خود ہندو مذہب میں جو لوگ ادھری اور ہندو مذہب پر ایمان نہ رکھنے والے سمجھے جاتے تھے، ان کے لئے عام طور پر ”دشمن“ ہی کی تعبیر اختیار کی جاتی ہے، بلکہ اس طرح ان کا ذکر کیا جاتا ہے، جیسے ان کا نام ہی ”دشمن“ ہو، چند مثالیں یہاں نقل کی جاتی ہیں :

\* ہم تیری مدد سے دولت حاصل کریں، ہم تیری اعانت سے اور آریوں کی قوت سے اپنے تمام دشمن دسیوں کو مغلوب کر کے۔ (رگ وید: ۱۹: ۱۱: ۲)

\* اے بہادر! ہم تیری مدد سے دونوں قسم کے دشمنوں کو قتل کر کے خوشحال ہوں۔ (رگ وید: ۸: ۴: ۱۳)

\* دشمنوں کے قتل کرنے والے در تیرا! دسیوں کو ہلاک کرنے والے!۔ (رگ وید: ۱۰: ۸۳: ۱)

(۳)

\* تو ہمارے دشمنوں کو قتل کر..... قتل کیے جاؤ دشمنوں کو کچلے جاؤ۔ (رگ وید: ۱۰: ۸۳: ۲)

(۳)

\* اندر اور سورا! تو خبیث دشمن کو جلا دے۔ (اتھر وید: ۳: ۳: ۱)

غرض کہ ہندو مذہبی کتابوں میں ان لوگوں کو جو اس مذہب کو نہ مانتے ہوں یا جن کو آریہ نسلی اعتبار سے حقیر جانتے ہوں، انھیں عام طور پر ”دشمن“ ہی کے نام سے یاد کیا جاتا ہے، شودروں کا بد قسمت گروہ جس کا ذکر اوپر آچکا ہے، اگر دوستی اور دشمنی کے پیمانے میں رکھ کر ان کے بارے میں ہندو مذہبی کتابوں کی تعلیمات کو دیکھا جائے تو حقارت کے علاوہ ان سے نفرت کا اظہار بھی ہوتا ہے اور یہ بھی کہ اونچی ذات کے لوگوں کو ان لوگوں سے بے تعلق رہنا چاہئے

اور ان سے ہرگز دوستی کا رشتہ نہیں جوڑنا چاہئے، مثلاً منوجی شودروں کے بارے میں ہدایت کرتے ہیں :

\* وَكُسْيٰ بِرَادْرِيٰ سَمَّا خَارِجَ كَنَّهُ هُوَ شَخْصٌ يَا چَنْدَالَ كَسَّا تَحْتَهُ إِيكَ دَرْخَتَ كَسَّا سَيَّا  
مِنْ كَبْحِ نَهْلَهْرَے۔ (منوسرتی: ۷۶: ۳)

واضح ہو کہ ”چندال“ سے مراد وہ شخص ہے جو شودر مرد اور برہمن عورت کے اختلاط سے پیدا ہوا ہو۔

\* جو کوئی شودر کو دھرم کی تعلیم دے گا اور جو اسے مذہبی مراسم ادا کرنا سکھائے گا، وہ اس شودر کے ساتھ ہی اسم و رنگ نامی جہنم میں جائے گا۔ (منوسرتی: ۸۱: ۳)

\* چندال اور سپاس لوگوں کی رپاکش بستی کے باہر ہونی چاہئے۔ (منوسرتی: ۵۱: ۱۰)

\* برہمن شودر سے کبھی دان نہ لے۔ (منوسرتی: ۲۳: ۱۱)

یہ محض چند مثالیں ہیں، ورنہ منوسرتی تو ایسی تعلیمات سے پڑیں اور ان کو اتنا قابل اجتناب سمجھا گیا ہے کہ :

\* اگر برہمن کسی بیلی یا نیولے یا چوہے یا مینڈک یا کتے یا چچکلی یا اُلویا کوے کومار ڈالے تو اس کا وہی کفارہ ہے جو شودر کو مارنے پر مقرر کیا گیا ہے۔ (منوسرتی: ۱۱: ۱۳۲)

غور فرمائیے کہ نسل و مذہب کی بنیاد پر ایک طبقہ کے ساتھ کیسی نفرت وعداوت کو روا رکھا گیا ہے اور کس کس طرح لوگوں کو ان سے دور رہنے کی تعلیم دی گئی ہے؟؟

### غیر مسلم اور ہدایت

(۱) وَاللَّهُ لَا يَهْدِي الْقَوْمَ الْكَافِرِينَ۔ (التوبۃ: ۷)

اللَّهُ كَفَرُوا گوں کو صحیح راستہ نہیں دکھاتا۔

یہ آیت کا صرف آخری ٹکڑا ہے، پوری آیت کا ترجمہ دیکھ لیا جائے تو خود بخود غلط فہمی

دور ہو جائے گی، اللہ تعالیٰ نے پہلے یہ بات بتائی کہ زمین و آسمان کی تخلیق کے وقت سے ہی سال کے بارہ مہینے ہیں، یعنی ۱۲ مہینوں میں سورج کے گرد زمین کی گردش پوری ہوتی ہے، ان میں سے چار مہینے ”حرام“ ہیں، یہ چار مہینوں کے حرام ہونے کا حکم حضرت ابراہیم ﷺ کے زمانہ سے ہی عربوں میں چلا آ رہا تھا، ان مہینوں کے حرام ہونے کا مطلب یہ ہے کہ ان میں جنگ کی کمل ممانعت ہے، عرب کے خطہ میں جہاں کوئی قانونی حکومت نہیں تھی، ان مہینوں کا احترام لوگوں کے لئے بڑی اہمیت کا حامل تھا؛ کیوں کہ ان ہی مہینوں میں وہ ایک جگہ سے دوسری جگہ سفر کر سکتے تھے، یہ چار مہینے تھے: رجب، ذوق العد، ذوالحجہ اور محرم۔

لیکن صورتِ حال یہ تھی کہ جب وہ ان مہینوں میں سے کسی مہینہ میں جنگ کے لئے مناسب موقع پاتے تو مہینے کو بدلتے، مثلاً کہتے کہ اس سال ذوق العد کی جگہ صفر ہے اور صفر کی جگہ ذوق العد، اسی طرح کبھی مہینہ بڑھادیتے اور بارہ مہینوں کی جگہ تیرہ مہینوں کا سال قرار دیتے، کبھی مہینہ گھٹا کر ۱۱ مہینوں کا سال کر دیتے، قرآن مجید نے ان کے اس رویہ پر تنقید کی اور فرمایا

:

إِنَّمَا التَّسْبِيهُ زِيَادَةً فِي الْكُفُرِ يَضْلُّ بِهِ الَّذِينَ كَفَرُوا إِنْ جَلَوْنَهُ  
عَامًا وَيُخَرِّجُ مُؤْنَةً عَامًا لَيْلًا طُوفُوا عِدَّةً مَا حَرَمَ اللَّهُ فَيَحْلُّوْا مَا  
حَرَمَ اللَّهُ زَيْنَ لَهُمْ سُوَى أَعْمَالِهِمْ وَاللَّهُ لَا يَهْدِي الْقَوْمَ  
الْكَافِرِ بِنَّ— (توبۃ: ۲۷)

بے شک نہیں (مہینوں کا اپنی جگہ سے ہٹا دینا) کفر میں زیادتی ہے، اس کے ذریعہ کفر کرنے والے گمراہ کیے جاتے ہیں، وہ کسی سال حرام مہینہ کو حلال کر لیتے ہیں اور کسی سال حرام سمجھتے ہیں؛ تاکہ ان مہینوں کی جنیں اللہ نے حرام قرار دیا ہے، گنتی پوری کر لیں، پھر اللہ کے حرام کیے ہوئے مہینوں کو حلال کر لیتے ہیں، ان کی بداعمالیاں انھیں اچھی معلوم ہوتی ہیں اور اللہ تعالیٰ کافر لوگوں کو ہدایت نہیں دیتا۔

غرض کہ اہل مکہ کے جاننے بوجھتے اس غلط روشن کو اختیار کرنے کی قرآن نے مذمت کی ہے؛ کیوں کہ اس کے ذریعہ عوام کو گمراہ کیا جاتا تھا، مثلاً کسی چیز پر سالانہ سود مقرر ہوا ہے اور آپس میں مشورہ کر کے دس مہینے کا سال قرار دے دیا، تو اب دس ہی ماہ میں وہ پورا سود بیچارے بھولے بھالے عوام سے وصول کرنے کا بہانہ ہاتھ آگیا، اسی طرح کسی کو ایک سال کے لئے مزدوری پر رکھا اور اجرت سالانہ متعین کی، اب بارہ کے بجائے چودہ ماہ کا سال مقرر کر لیا اور دو مہینہ زیادہ اس سے خدمت لے لی، اس طرح پر عوام کو بے دوقوف بنانے کا حیلہ تھا، اسی کو قرآن نے کہا ہے کہ کچھ کافروں ہی کو اس نام پر گمراہ کیا جاتا ہے اور دھوکہ میں ڈالا جاتا ہے، پھر اہل مکہ میں سے ان مجرم پیشہ لوگوں کے بارے میں کہا گیا کہ یہ چوں کہ دانستہ طور پر غلطی پر مصروف ہیں، اس لئے ان کو ہدایت حاصل نہیں ہو سکتی۔

پس یہ بات کافروں کے ایک خاص گردہ کے بارے میں ہے، ورنہ قرآن تو چاہتا ہی ہے کہ جو مسلمان نہیں ہیں وہ بھی ہدایت کے راستہ پر آئیں، اسی لئے قرآن نے اپنا تعارف ہی یہ کرایا ہے کہ وہ تمام انسانیت کے لئے ہدایت ہے：“هَدَىٰ لِلنَّاسِ” (آلہ قرہ ۲:۲۰) اور اس امت کو حق اور سچائی کی طرف بلانے کا حکم دیا گیا ہے، تو اگر قرآن کا یہ تصور ہوتا کہ کسی غیر مسلم کو وہ راستہ مل ہی نہیں سکتا جس کو اسلام صحیح راستہ سمجھتا ہے اور ہدایت قرار دیتا ہے، تو کیوں کر امت مسلمہ کو انسانیت کی دعوت کے لئے مامور کیا جاتا؟

### عیساییوں میں آپسی عداوت

(۱۸) فَأَعْرِئُنَا بَنِي نَّهْمَمَ الْعَدَاوَةَ وَالْبُغْضَاءِ إِلَى يَوْمِ الْقِيَامَةِ

وَسُوفَ يَئِتِيهِمُ اللَّهُ بِمَا كَانُوا يَعْصِنُونَ۔ (المائدۃ: ۱۳)

پھر ہم نے ان کے درمیان قیامت تک کے لئے دشمنی اور بغضہ ڈال

دیا ہے اور اللہ جلد انھیں بتا دے گا جو کچھ کہ وہ کرتے رہے ہیں۔

یہی آیت کا ایک مکڑا ہے، پوری آیت اس طرح ہے :

وَمِنَ الَّذِينَ قَالُوا إِنَّا نَصَارَىٰ أَخْدُنَا مِيشَاقَهُمْ فَنَسُوا حَظًّا مَّمَّا  
ذَكَرُوا بِهِ فَأَعْرَىٰ نَاسَهُمُ الْعَدَاوَةَ وَالْبُغْضَاءَ إِلَيْ يَوْمِ الْقِيَامَةِ  
وَسُوفَ يُتَبَّعُهُمُ اللَّهُ بِمَا كَانُوا يَصْنَعُونَ - (المائدۃ : ۱۳)

اور جو لوگ کہتے ہیں کہ ہم نصاری ہیں، ان سے بھی ہم نے عہد لیا تھا،  
جو کچھ انھیں نصیحت کی گئی، اس کا بڑا حصہ وہ بھلا بیٹھے، تو ہم نے ان  
میں قیامت تک کے لئے باہم بغش و عداوت پیدا کر دی اور عنقریب  
اللہ انھیں جو کچھ وہ کرتے رہے ہیں، ان کے بارے میں بتائیں گے۔

اس آیت میں چند باتیں قبل غور ہیں :

اول یہ کہ یہ ارشاد ان لوگوں سے متعلق ہے جو اپنے آپ کو عیسائی کہتے ہیں، نہ کہ تمام  
غیر مسلموں سے متعلق، دوسرے قرآن نے ہمیں بتایا کہ ان سے حضرت عیسیٰ ﷺ نے عہد لیا  
تھا کہ آپ کے بعد جو نبی آئے گا، یعنی محمد رسول اللہ ﷺ، وہ ان پر ایمان لاں گے؛ (صفہ ۶:)  
لیکن انھوں نے اس عہد کو پس پشت ڈال دیا؛ حالاں کہ عیسائیوں نے اور خاص کر سینٹ پال  
نے عیسائی عقائد کو پوری طرح رد و بدل کر کے رکھ دیا ہے اور اس میں اپنی طرف سے آمیزشیں  
کر دی ہیں؛ لیکن اس کے باوجود انھیں میں ابھی بھی محمد رسول اللہ ﷺ کی نبوت کی طرف  
اشارے موجود ہیں، یہاں صرف حضرت عیسیٰ ﷺ کے دوار شادات نقل کرنے پر اکتفاء کیا  
جاتا ہے، وہ فرماتے ہیں :

\* اگر تم مجھ سے محبت رکھتے ہو تو میرے حکموں پر عمل کرو گے اور میں باپ سے  
درخواست کروں گا تو وہ تمہیں دوسرا مددگار بخشنے گا کہ اب تک تمہارے ساتھ  
رہے۔ (یوحنا: ۱۶:۱۳)

\* میں تم سے سچ کہتا ہوں کہ میرا جان تمہارے لئے فائدہ مند ہے؛ کیوں کہ اگر میں نہ جاؤں تو وہ مددگار تمہارے پاس نہ آئے گا؛ لیکن اگر میں جاؤں گا تو اسے تمہارے پاس بھیج دوں گا اور وہ آکر دنیا کو گناہ اور راست بازی اور عدالت کے بارے میں قصور و ارٹھ برائے گا۔ (یوحنہ: ۱۶: ۷، ۸)

حضرت عیسیٰ ﷺ کے بعد محمد رسول اللہ ﷺ نے ہی نبوت کا دعویٰ فرمایا، قرآن نے آپ ﷺ کو ”خاتم النبیین“، یعنی ابتدک کی نبوت کا حامل قرار دیا اور آپ ﷺ نے دنیا پر واضح کیا کہ حضرت عیسیٰ ﷺ اور ان کے معاندین میں کون راست باز ہے اور گنہگار؟ اس طرح عیسائیوں کے لئے حضرت عیسیٰ ﷺ اور انہیل کی تعلیم کے مطابق آپ ﷺ پر ایمان لانا ضروری تھا؛ لیکن انہوں نے ایمان نہ لا کر اس عہد کی خلاف ورزی کی۔

تیسری بات یہ ہے کہ اللہ تعالیٰ آخرت کے علاوہ دنیا میں بھی قوموں پر ان کی بدآمیابیوں کی وجہ سے بعض عذاب نازل کرتے ہیں، جن میں سے ایک ان کے درمیان باہمی اختلاف و افتراق کا پیدا ہو جانا بھی ہے؛ چنانچہ رسول اللہ ﷺ نے اُمت مسلمہ کے بارے میں بھی فرمایا کہ اس اُمت پر کوئی اجتماعی عذاب تو نازل نہیں ہوگا؛ لیکن آپسی اختلاف و افتراق کا عذاب ان کی شامت اعمال کی وجہ سے نازل ہوگا اور مسلمان عملًا آج اس سے گذر رہے ہیں، پس اللہ تعالیٰ نے عیسائیوں کے بارے میں فرمایا کہ قیامت تک عیسائیوں کے مختلف فرقوں کے درمیان سخت اختلاف کی کیفیت باقی رہے گی اور یہ ایک حقیقت ہے کہ عیسائیوں میں جتنے زیادہ مذہبی فرقے ہیں، شاید ہی کسی اور مذہب میں ہوں اور مذہبی اختلاف کی بنیاد پر عیسائی فرقوں نے ایک دوسرے کو جس طرح بے تحاشاً قتل اور زندہ جلا دینے کی سزادی ہے، مشکل سے مذاہب کی تاریخ میں اس کی کوئی اور مثال ملے گی، کلیسائی نظام کے زمانہ عروج میں مذہبی عدالتوں کے حکم پر قتل کئے جانے والوں کی تعداد ایک کروڑ بیس لاکھ بتائی جاتی ہے، جن میں تین لاکھ چالیس ہزار کا تعلق صرف اپسین سے تھا

اور ان میں بتیں ہزاروہ لوگ ہیں جو زندہ جلا دیئے گئے، پھر عیسائی حکومتوں کی باہمی منافرت دیکھئے کہ پہلی اور دوسری جنگِ عظیم دراصل ان ہی کی باہمی رقباتوں کے نتیجہ میں ہوئیں، جن میں کروڑوں انسان لقمه اجل بن گئے، یہ قرآن کی ایک پیشین گوئی ہے اور ایسی پیشین گوئی ہے جو انسانیت کے مشاہدہ میں ہے، اس میں کوئی ایسی بات نہیں جو قابض اعتراض، یا مسلمانوں کو کسی فرقے کے خلاف بھڑکانے والی ہو۔

اس پہلٹ میں چھ آیتیں وہ ذکر کی گئی ہیں جن میں کفر کرنے والوں کے لئے آخرت کی سزاوں کا ذکر ہے، یہ آیات اس طرح ہیں :

### غیر مسلم اور عذاب آخرت

(۱۹) إِنَّ الَّذِينَ كَفَرُوا بِآيَاتِنَا سُوفَ نُصْلِيهِمْ نَارًا كَلَمَّا نَضِجَتْ جُلُودُهُمْ بَدَلْنَاهُمْ جُلُودًا غَيْرَهَا لِيَذُوقُوا الْعَذَابَ  
إِنَّ اللَّهَ كَانَ عَزِيزًا حَكِيمًا۔ (النَّاسَ: ۵۶)

بے شک جن لوگوں نے ہمارے احکام کا انکار کیا، ہم انھیں دوزخ میں داخل کریں گے، جب جب ان کی کھالیں پک جائیں گی تو ہم انھیں دوسری کھالوں سے بدل دیں گے؛ تاکہ وہ عذاب چکھتے رہیں،  
بے شک اللہ طاقت والا حکمت والا ہے۔

(۲۰) وَعَدَ اللَّهُ الْمُنَافِقِينَ وَالْمُنَافِقَاتِ وَالْكُفَّارَ نَارً جَهَنَّمَ  
خَالِدِينَ فِيهَا هِيَ حَسْبُهُمْ وَلَعَنَهُمُ اللَّهُ وَلَهُمْ عَذَابٌ مُّقِيمٌ۔  
(التوبۃ: ۲۸)

منافق مردوں اور منافق عورتوں اور کافروں سے اللہ کا وعدہ ہے کہ وہ ہمیشہ جہنم کی آگ میں رہیں گے، یہی انھیں بس ہے اور ان پر اللہ نے لعنت کی ہے اور ان کے لئے ہمیشہ رہنے والا عذاب ہے۔

(۲۱) إِنَّكُمْ وَمَا تَعْبُدُونَ مِنْ دُوْنِ اللَّهِ حَصَبٌ جَهَنَّمَ أَنْتُمْ لَهَا

وَارِدُونَ۔ (الانبياء: ۹۸)

یقیناً تم اور اللہ کے سوا جنیں تم پوچھتے ہو، وہ دوزخ کا ایندھن ہیں  
اور تم لوگ اس میں اتر دے گے۔

(۲۲) فَلَئِنْ يَقْرَءُ الَّذِينَ كَفَرُوا عَذَابًا شَدِيدًا وَلَنَحْزِنَّ يَهُمْ

آشُوا إِلَيْهِ كَانُوا يَعْمَلُونَ۔ (حم السجدة: ۲۷)

تو یقیناً ہم کفر کرنے والوں کو سخت عذاب چکھائیں گے اور ان کو ان  
کے برے کاموں کا بدلہ دیں گے۔

اس سے پہلے کی آیت سے معلوم ہوتا ہے کہ اللہ تعالیٰ نے یہ بات ان لوگوں کے  
بارے میں فرمائی ہے جو قرآن مجید پڑھنے کے وقت شور و غل کرتے تھے اور لوگوں کو قرآن  
سننے ہیں دیتے تھے۔

(۲۳) ذُلِّكَ جَزَائِ أَعْدَائِ اللَّهِ التَّارِ لَهُمْ فِيهَا دَارُ الْخَلْدِ

جَزَائِ بِمَا كَانُوا بِإِيمَانِيْجَحْدُونَ۔ (حم السجدة: ۲۸)

یہ بدلہ ہے اللہ کے دشمنوں کا، آگ، اسی میں ان کا ہمیشہ کا گھر ہے،  
اس کے بدلہ میں کہ ہماری آیتوں کا انکار کرتے تھے۔

(۲۴) وَمَنْ أَظْلَمُ مِمَّنْ ذَكَرْ بِآيَاتِ رَبِّهِ ثُمَّ أَعْرَضَ عَنْهَا إِنَّا

مِنَ الْمُفْجُرِ مِنْ مُنْتَقِمُونَ۔ (السجدة: ۲۲)

اس سے بڑھ کر ظالم کون ہو گا جسے اس کے رب کی آیات کے ذریعہ  
یاد ہانی کرائی جائے، پھر بھی وہ اس سے منہ پھیر لے، یقیناً ہم ایسے  
 مجرموں سے بدلہ لیں گے۔

ان آیتوں میں اللہ تعالیٰ کے ساتھ کفر کرنے والوں، اس کے احکام کی نافرمانی کرنے  
والوں اور غیر اللہ کے سامنے سرجھانا نے والوں کے لئے عذاب کا ذکر ہے، یہ بات وہی، اتنی، پی

کے بھائیوں کو بہت ناگوار خاطر ہے، دنیا کی معمولی حکومتیں بھی اپنے مخالفین کو سزا کیں دیتی ہیں، وی، اتنج، پی اور بجرگ دل والے بہت سے بے قصور لوگوں کو صرف اس لئے تکلیفیں دینا، زندہ جلانا اور نیست و نابود کر دینا درست سمجھتے ہیں، کہ وہ ان کے ہم مذہب نہیں ہیں؛ لیکن وہ چاہتے ہیں کہ خدا اتنا عاجز، بے حس اور بے شعور ہو کہ چاہے کوئی اس کا فرمان بردار ہو یا نافرمان، کوئی اس کے سامنے سرجھ کائے یا اس کو برا بھلا کئے، کوئی اس کے حق میں دوسرا کو شریک ٹھہرائے؛ لیکن خدا کوئی حرکت نہ کرے، وہ اپنی آنکھیں اور کان بند کئے رہے اور ظلم و بدی کرنے والوں کو نہ دنیا میں کچھ کہہ اور نہ مرنے کے بعد، یہ کیسی نامعقول اور نا انصافی کی بات ہے؟ خدا کی تو شان ہی یہی ہے کہ وہ پورا پورا انصاف کرے اور اپنے اور بروں کو ان کے عمل کی جزا اور سزا دے، دنیا کے تمام ہی مذاہب میں جزا اور سزا کے قانون کو مانا گیا ہے اور اس بات کی تلقین کی گئی ہے کہ انسان کو اپنے عمل کرنے چاہتیں؛ تاکہ وہ خدا کے عذاب سے نج سکے، ہندو مذہب میں بعض اعمال پر سورگ اور بعض اعمال پر نرک کی جو پیشین گوئی ہے وہ آخر کیا ہے؟ یہ جو شری کرشن جی، ارجمند کو تغییر دیتے ہیں کہ تم کوروں پر حملہ کرو، اس سے تمہارے لئے سورگ کا دروازہ کھل جائے گا اور منوجی کہتے ہیں کہ برہمن شودر کی لڑکی کو اپنے پلنگ پر بھی بٹھال لے تو بیچارہ نرک میں چلا جائے گا، یہ سورگ اور نرگ کیا ثواب و عذاب سے عبارت نہیں ہے؟ ہندو مذہبی علماء آج جس پیغمبر کے قائل ہیں، اس کے مطابق ایک انسان اپنی بد اعمالیوں کی وجہ سے آئندہ کتا اور سورہ بن سکتا ہے، یہ بھی دھرم کی خلاف ورزی پر خدا کی طرف سے عذاب ہی تو ہے؛ اس لئے ان آیات پر اعتراض کے کوئی معنی نہیں؛ بلکہ اگر خدا نافرمانوں کی گرفت نہیں کرتا تو یہ خدا کی شان اور انصاف کے خلاف بات ہوتی، اگر نافرمانوں کے لئے کوئی سزا نہ ہوتی تو وید میں یہ دعا سکھائی نہ جاتی کہ وید مخالفوں کو ہلاک کر دے۔ (اٹھروید: ۲۰: ۱۰۵: ۱: ۱)

ہاں! اگر ان آیات میں اسلام کی مخالفت کرنے والوں کے خلاف مسلمانوں کو اسکایا گیا ہو؛ تاکہ وہ خدا کی عدالت کا انتظار نہ کریں؛ بلکہ خود ہی اخیس سزا کیں دے دیں، تو اس

سے اشکال پیدا ہو سکتا تھا؛ لیکن قرآن نے یہ اصول بتایا کہ دنیا میں ہر شخص اپنی سوچ کے مطابق عمل کرے گا، مسلمان دوسری قوموں پر داروغہ نہیں، کوہ انھیں اپنی رائے پر عمل کرنے کے لیے مجبور کریں：“لَسْتَ عَلَيْهِمْ بِمُضْطَبِطِرٍ” (الغاشیہ: ۲۲) لیکن اللہ تعالیٰ آخرت میں مسلمان ہوں یا غیر مسلم، انھیں خود ان کی بد اعمالیوں کی سزا دے گا، قرآن نے بار بار دو زخ میں آگ کی سزا کا ذکر کیا ہے؛ لیکن دوسری طرف رسول اللہ ﷺ نے اس بات سے منع فرمایا کہ ایک انسان دوسرے انسان کو آگ میں جلانے کی سزا دے اور فرمایا کہ اسی سزا دینے کا حق صرف اللہ ہی کو ہے، عرض کہ دنیا کا قانون اور ہے اور آخرت کا قانون اور، اور اگر اللہ آخرت میں بھی ظالم و مظلوم اور فرماں بردار و نافرمان کا فرق نہ کرے تو پھر وہ خدا کہلانے کا مستحق بھی ہے؟



۱۲۳ آپتیمیز

۲۸

---

www.bhatkallys.com

۱۲۳ آپتیمیز

۱۲۹

---

www.bhatkallys.com